



# కార్మిక లోకం

మాసపత్రిక

సంచిక : 10

సంపుటి : 29

అక్టోబర్ - 2016

రూ.7/-

నిలువదొపిడికి  
గుర్రపుకుప్ప  
జదిపిక్కల కార్మికులు..

18వ  
పేజీలో..



మహిళల భాగస్వామ్యంతోనే..  
కార్మికోద్యమాలు బలోపేతం







# కర్మిక పోలిట డోర్సుడు, సామాజిక ఉద్యమనేత కొ.పి. రమ్యూర్తి

పి.ఆర్. గా సి.వి.టి.యు కార్యకర్తలకు, దేశకాల్కికోద్యమ శ్రేయోభిలాషులకు సుపరిచితమైన కా.పంచపకేశ రామ్మూర్తి జన్మించి ఈ సెప్టెంబర్ 20 నాటికి 108 సంవత్సరాలు పూర్తయింది. దాదాపు జీవితాంతం కార్మిక హక్కుల కోసం, సామాజిక న్యాయం కోసం కృషి చేసిన కార్మిక నేత జీవితం నుండి స్ఫూర్తి దాయకమైన అనేక అంశాలు తెలుసుకోవల్సినవి ఉన్నాయి. కనీసం కొన్నైనా ఈ సందర్భంగా గుర్తు చేసుకోవడం సముచితంగా ఉంటుంది.

తమిళనాడు అవిభాజిత తంజావూరు జిల్లాలోని వెప్పత్తూర్ గ్రామంలో ననాతన బ్రాహ్మణ కుటుంబంలో 1908 సెప్టెంబర్ 20న రామ్మూర్తి జన్మించారు. ఆయనకు 3 సంవత్సరాల వయసులోనే తండ్రి మరణించారు. ప్రాథమిక విద్య స్వగ్రామంలో మొదలుపెట్టిన ఆయన తమ కుటుంబం మద్రాసుకు తరలిన తర్వాత అక్కడ ట్రిప్లికేన్ స్కూల్లో చదువు కొనసాగించారు. బాలగంగాధర్ తిలక్, మహాత్మాగాంధీ, సుబ్రహ్మణ్య భారతి వంటి జాతీయ నాయకుల స్వాతంత్ర్యోద్యమ ఉపన్యాసాలకు, జలియన్ వాలాబాగ్ వంటి ఉదంతాలకు ప్రభావితమై స్వాతంత్ర్య పోరాటంలో పాల్గొన్నారు.

మద్రాసు ప్రెసిడెన్సీ కళాశాలలో పై చదువులకు చేరారు. కొద్ది నెలల్లోనే రాష్ట్ర ఎన్నికలలో కాంగ్రెసు అభ్యర్థికి ప్రచారం చేసినందుకు నేరం మోపి క్రమశిక్షణ చర్యలు తీసుకుంటామని కాలేజీ యాజమాన్యం చెప్పిన మీదట ఆ కాలేజీ వదిలి స్వాతంత్ర్య సమర యోధుడు మదన్ మోహన్ మాళవియ నడుపుతున్న బెనారస్ హిందూ యూనివర్సిటీలో చేరారు. రెండేళ్ళ డిగ్రీ చివరి సంవత్సరంలో 1929 సైమన్ కమిషన్ రాకకు వ్యతిరేకంగా జరిగిన పోరాటానికి నాయకత్వం వహించారు. విదేశీ వస్త్ర బహిష్కరణ ఉద్యమంలో పాల్గొన్నందుకు 6 నెలలు జైలు శిక్ష అనుభవించారు.

జైలు నుండి విడుదలైన రామ్మూర్తి హిందూమతంలో దళితులపై జరుగుతున్న అణచివేతకు, అంటరానితనానికి వ్యతిరేకంగా దళితులను సమీకరించారు. ట్రిప్లికేన్ ప్రాంతంలో ప్రముఖమైన పార్థసారథి గుడిలో ట్రస్టీల పోస్టులకు దళితులు కూడా ఉండాలని గుడిలోకి ప్రవేశం లేని ఆరోజుల్లోనే వివక్షతకు వ్యతిరేకంగా పోరాడారు. దేవస్థానం ట్రస్టీవారు కోర్టుకు వెళ్లి దళితులు ట్రస్టు సభ్యులు కాకుండా ఉండటానికి చేసిన ప్రయత్నాలను కోర్టులో సైతం దళితులకు అండగా ఉండటం ద్వారా రామ్మూర్తి కోర్టు ద్వారా వారిని సభ్యులు చేయగలిగారు. గాంధీ వంటి వారు ఇది పెద్ద విజయంగా పేర్కొన్నారు.

మార్క్సిస్టు సిద్ధాంత గ్రంథాలను కొద్ది మంది మేధావులనుండి సేకరించి చదివి భగత్ సింగ్ ఏర్పాటు చేసిన విప్లవ సంస్థలో సభ్యుడిగా చేరారు. నాటి నుండి రిక్తా కార్మికులను, ముక్కుపాడి ఫ్యాక్టరీలు, టెక్స్టైల్స్ మిల్స్, షుగర్ ఫ్యాక్టరీలు, ఇంజనీరింగ్ యూనిట్స్ వంటి కార్మికులను సమీకరించారు. మద్రాసు, మధురై, కోయంబత్తూర్ లో కార్మికుల తరపున లేబర్ ట్రిబ్యూనల్ లో కేసులు వాదించారు. 1930లలో వ్యవసాయ కార్మికుల న్యాయమైన కోర్కెలపై పోరాటం చేపట్టారు. కాంగ్రెసు రాజకీయ సమావేశాల్లో జమీందారీ ఈనామ్ విధానం రద్దు చేయాలని ప్రతిపాదించి అమలయ్యేంతవరకు పోరాడారు. ప్రముఖ కమ్యూనిస్టు నేత పుచ్చలపల్లి సుందరయ్యతో పరిచయం కమ్యూనిస్టు

ఉద్యమం వైపు ఆకర్షించింది. క్రమేణ కేంద్ర కార్మిక సంఘాల్లోనూ, కమ్యూనిస్టు పార్టీలోనూ అంచెలంచెలుగా ఆయన ఎదిగారు. అనేక కుట్ర కేసులు మోపి ఆయన్ని జైలుకు పంపిన సంఘటనలు ఉన్నాయి.

స్వాతంత్ర్యం వచ్చిన తర్వాత 1952 తొలి సాధారణ ఎన్నికల్లో జైల్లో ఉండి మద్రాసు అసెంబ్లీకి మధురై ఉత్తర నియోజక వర్గం నుండి ఎన్నికయ్యారు. కమ్యూనిస్టు పార్టీతో ఉన్న యునైటెడ్ ఫ్రంట్ కు ఎన్నికల్లో మెజార్టీ వచ్చినా, రాజాజీని నామినేట్ చేసి ముఖ్యమంత్రిని చేసింది కాంగ్రెస్ పార్టీ. దీన్ని ఛాలెంజ్ చేస్తూ దేశంలోనే మొట్టమొదటి ప్రజాప్రయోజన వ్యాజ్యాన్ని మద్రాసు హైకోర్టులో దాఖలు చేసారు రామ్మూర్తి. ఆరోజున ఇది రాజకీయ హక్కులకు సంబంధించిందని తిరస్కరించిన కోర్టులే దాదాపు మూడు దశాబ్దాల తర్వాత అదే కారణాలతో ప్రజాప్రయోజనాల వ్యాజ్యాలు స్వీకరించడం గమనార్హం. రాష్ట్ర అసెంబ్లీలో అనేక ప్రభావవంతమైన ఉపన్యాసాలు ఆయన చేసారు. రైతులకు, వ్యవసాయ కార్మికులకు సంబంధించిన అనేక బిల్లులు ఆమోదం పొందడానికి కృషి చేసారు. సమగ్ర భూసంస్కరణలను డిమాండ్ చేసారు. 1950లలో తమిళనాడు, కేరళ రాష్ట్రాల మధ్య నీటి పంపిణీపై వచ్చిన వివాదాలు పరిష్కరించడానికి జరిగిన చర్చల్లో రామ్మూర్తి ముఖ్యపాత్ర నిర్వహించారు.

1964లో సి.పి.ఎం ఏర్పడినప్పుడు వ్యవస్థాపక నవరత్నాలలో ఒకరిగా ఉండి పాలిట్ బ్యూరో సభ్యులుగా ఎన్నికయ్యారు. తర్వాత 1970లో ఏర్పడిన సి.వి.టి.యు.కి తొలి ప్రధాన కార్యదర్శిగా ఆయన బాధ్యతలు చేపట్టారు. దేశం మొత్తం పర్యటించి కార్మికోద్యమాన్ని బలోపేతం చేయడానికి విశేషకృషి చేసారు. సమకాలీన అంశాలపై ఆయన వ్రాసిన పుస్తకాలు, కరపత్రాలు, పలుభాషల్లో చేసిన ప్రసంగాలు ఉద్యమ విస్తరణకు ఉపయోగపడ్డాయి.

1967లో లోక్ సభకు, 1971, 1977లలో రాజ్యసభకు ఎన్నికైన ఆయన 16 సంవత్సరాలు పార్లమెంటు సభ్యునిగా ముఖ్యమైన పాత్ర వహించారు. బి.హెచ్.ఇ.ఎల్.ను బలమైన ప్రభుత్వ సంస్థగా ఈ దేశంలో నిలపడం వెనుక ముఖ్యపాత్ర ఆయనది. బహుళజాతి, విదేశీ కంపెనీలతో చేసుకున్న ఒప్పందాలు దేశ స్వావలంబనకు, సార్వభౌమత్వానికి దెబ్బతగలకుండా చూడాలని ఆయన చేసిన హెచ్చరికలు నేటికీ శిరోధార్యమే.

బ్యాంకుల జాతీయీకరణను బలపరిచారు. ఎమర్జెన్సీకి వ్యతిరేకంగా పెద్దపోరాటాన్ని నడపడంలో భాగస్వాములయ్యారు. నేషనల్ క్యాంపెయిన్ కమిటీ పేరు మీద ఐక్య కార్మికోద్యమాలను సమన్వయ పరిష్కారం కోసం నిర్మించే కృషి చేశారు. ప్రభుత్వ రంగ కార్మికులు 80 రోజులు చేసిన సమ్మెలో జోక్యం చేసుకోవడమే గాక! 1985లో ప్రభుత్వ రంగ సంస్థల ఐక్యవేదిక ఏర్పాటు చేశారు. జాతీయ, అంతర్జాతీయ సమావేశాల్లో ఆయన చేసిన ఉపన్యాసాలు ప్రత్యేకించి ఐ.ఎల్.ఓ లో చేసిన ప్రసంగం అనేకమంది మన్ననలు పొందింది. ఎనిమిది సంవత్సరాల జైలు జీవితం, ఐదు సంవత్సరాల అజ్ఞాత జీవితం గడిపిన నేత 1987 డిసెంబర్ 15న కన్నుమూశారు. ఆయన నమ్మిన సిద్ధాంతం బాటలో సివిటియు ప్రస్తుతం నడుస్తోంది.

- ఎం.వి. సుధాకర్



అక్టోబర్ - 2016

# కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 29  
సంచిక : 10  
విడి ప్రతి వెల : రూ. 7/-  
సం. చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
వినిమయ ధరల సూచిక	7
కవర్ పేజీ కథనం	8, 9
అభివృద్ధి పేరుతో	
అణచివేత ప్రజాస్వామ్యమా	10, 11
కార్మికులు చట్టాలు	12
కనీస వేతన సలహా మండలి	13
అంతర్జాతీయం	14
జాతీయం	15
శుద్ధవేజీ కథనం	16-19
కార్మిక తరంగాలు	21-23
కాంట్రాక్ట్ ఔట్సోర్సింగ్	24, 25
జిల్లాలో కార్మికులు	26-28
సామాజిక న్యాయం	29
ఈ మాసం కథ	30, 31
సందర్భం	32, 33
సినిమా	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

మేనేజర్ : పి. రోజా

ఎడిటోరియల్ బోర్డు :

ఎన్. పుణ్యవతి, పి. అజయ్ కుమార్,  
జి. ఉమామహేశ్వరరావు, ఎ.రఘునాథరెడ్డి

ఎడిటర్ : కారుసాల శ్రీనివాసరావు

సంపాదకీయం

## అక్టోబర్ విప్లవం - భారత కార్మికోద్యమం

1917 నవంబరు 7 న జరిగిన రష్యా విప్లవం ప్రపంచ మానవచరిత్రలో జరిగిన అతిగొప్ప ఘటన. దోపిడి, పీడన, అణచివేతలపై కార్మికవర్గం సాధించిన విజయం రష్యన్ విప్లవం. కార్మికుల్ని, రైతులను, సైనికుల్ని బోల్షివిక్ పార్టీ ఒక్కతాటి మీదకు తెచ్చింది. అప్పుడు రష్యాలో 'అందరికీ తిండి, దున్నేవానికి భూమి' అన్న నినాదాలు మిన్నంటాయి. 'సాధ్యమైతే శాంతియుత విప్లవం, కాని పక్షంలో పాలకశక్తులు హింసకు పాల్పడితే సాయుధ తిరుగుబాటు చేయాలి' అని బోల్షివిక్ పార్టీ విప్లవ శంఖాన్ని పూరించింది. విజయం సాధించింది. నూతన కార్మిక, కర్షక సోవియట్ల ప్రభుత్వం ఏర్పడింది. యుద్ధం నుండి రష్యా బయటపడింది. దున్నే వానిదే భూమి అయ్యింది. ఆక్రమణలో ఉన్న ఫిన్లాండు, తదితర పొరుగు దేశాలు విముక్తి పొందాయి. రష్యాలో రాచరికం అంతమైంది. 'సోవియట్ రష్యా' అవతరించింది. దోపిడి వ్యవస్థను కూలదోసి సోషలిజం కృషి ప్రారంభించారు. మతానికి సంబంధించిన పాత సాంప్రదాయాలు తొలగిపోయాయి. స్త్రీ, పురుషులకు సమాన హక్కులు, అవకాశాలు కల్పించబడ్డాయి. పిల్లలు, ముసలివాళ్ల బాధ్యత ప్రభుత్వమే తీసుకుంది. పిల్లల్ని తమ తల్లిదండ్రుల వద్దే ఉంచి.. వారి చదువు, పోషణ బాధ్యత ప్రభుత్వమే చేపట్టింది. ప్రజల్లో ఆనందం వెల్లివిరిసింది.

అక్టోబర్ మహా విప్లవంతో ప్రపంచవ్యాప్తంగా వివిధ దేశాల్లో కార్మికవర్గ పార్టీల నాయకత్వంలో శ్రామిక, పీడిత ప్రజల పోరాటాలు, స్వేచ్ఛకోసం ఉద్యమాలు పెల్లుబిగాయి. భారతదేశంలాంటి వెనుకబడిన దేశాల్లో వలసవాదానికి వ్యతిరేకంగా జరిగిన పోరాటాలకు ఊపు వచ్చింది. ప్రపంచవ్యాప్తంగా ఉపాధి, స్థానిక భద్రత, ఆరోగ్య సంరక్షణ, మహిళా సమానత్వం, సామాజిక న్యాయం లాంటి అనేక అంశాలు తెరమీదికి వచ్చాయి. సామ్రాజ్యవాదం తెచ్చిన రెండో ప్రపంచయుద్ధ కాలంలో ఎర్రసేన దెబ్బకు నాజీల పతనం, జపాన్ మిలటరీయజం, ఫాసిజం ధ్వంసమయ్యాయి. చైనాతో సహా సోషలిస్టు శిబిరం ఏర్పాటై ప్రపంచవ్యాప్తంగా పీడిత ప్రజలకు ఆశాజ్యోతిగా వెలుగొందాయి. కార్మికవర్గ నాయకత్వాన ప్రజలు అనేక రాయితీలు, హక్కులు సాధించుకున్నారు.

అనేక పరిణామాల అనంతరం 1990 తరువాత సోవియట్ యూనియన్, సోషలిస్టు శిబిరం పతనమయ్యాయి. కార్మికులకు కష్టాలు పెరిగాయి. పెట్టుబడిదారీ దోపిడి ఎక్కువైంది. ఇది రెండు రకాలుగా సాగుతోంది. ఒకటి. పని గంటలతో సహా గతం నుండి సాధించుకున్న హక్కులపై వేటు పడింది. రెండు. యాంత్రికరణ, ఆధునీకరణలు వేగంగా సాగుతూనే శాశ్వత ఉపాధి దూరం చేశాయి. 1980, 90 దశకాలతో పోలిస్తే శాశ్వత ఉపాధిని 60 శాతం తగ్గిపోయింది.

మన దేశంలో వివిధ పేర్లతో పిలవబడే ఈ తాత్కాలిక కార్మికులకు కనీస వేతనాలు దొరకవు. పి.ఎఫ్., ఇ.ఎస్.ఐ. సౌకర్యాలుండవు. ఇవికాక కొత్తగా కార్మిక చట్టాల సరళీకరణ మొదలైంది. చౌకగా కార్మికశక్తిని బహుళజాతి కంపెనీలు దోపిడి చేసుకుంటున్నాయి.

మనదేశంలో, రాష్ట్రంలో కాంగ్రెసు, బి.జె.పి, డి.డి.పి.లు గత పాతికేళ్లలో అమలు జరిపిన విధానాలు కొద్దిమందికి మాత్రమే ఉపయోగపడ్డాయి. కష్టజీవులైన అత్యధిక ప్రజానీకానికి ద్రోహంచేశాయి. కొత్తగా అధికారంలోకి వచ్చిన బి.జె.పి. మత యుద్ధానికి తెర తీసింది. విభిన్న కులాలు, మతాలు ఉన్న దేశంలో చిచ్చుపెట్ట పూనుకుంది. కొన్ని అస్థిత్వవాద శక్తులు దళితుల్ని, గిరిజనుల్ని, వెనుకబడ్డ కులాల్ని, మైనారిటీల్ని, మహిళల్ని ప్రధాన స్రవంతి పోరాటాల నుండి తప్పిస్తున్నాయి. ఈ ఉదారవాద విధానాలు ఊపందుకోవడమంటే పైన చెప్పిన ప్రజలందరికీ ఇబ్బందులు కలిగిస్తాయి. కష్టజీవుల ఐక్యత కోసం తగిన నినాదాలను, విధానాలను రూపొందించుకొని సాగడమే మతోన్మాదులకు 'చెక్' పెట్టే సాధనం. పెట్టుబడిదారీ విధానం మానవాళి ఎదుర్కొంటున్న ఏ ఒక్క సమస్యకూ పరిష్కారం చూపలేదన్న వాస్తవం ఈ పాతికేళ్లలో కనపడుతోంది. అనేక దేశాల కార్మికోద్యమానికి స్ఫూర్తి ప్రదాత అక్టోబర్ విప్లవం. ఆవిప్లవ స్ఫూర్తితో మరోకొత్త పోరాటానికి సిద్ధం కావాలి.





మహారాష్ట్ర మామగారికి,  
నమస్కరించి వ్రాయునది,  
ఉభయ కుశలం పరి.  
ఇక్కడ అంత బాగుంది.  
మీటి తిప్పలకు అంటులేదు.  
వెంటనే మీ కూతురునూ,  
పిల్లలనూ పంపించండి...  
ఇక్కడంతా మన  
బంధుగణమే  
ఉంది. ఇంట్లో  
డోగో  
హామ



అబ్బ! వరద బాధితుడిని కాదయ్యా!  
వరద నష్టం అంచనాకొచ్చిన సభ్యుద్దీ!!



ఇది ఫోర్ వీలర్ కాదంటే వినిపించుకోవట్లా!



బాహుబలి కాదు బతుకు లోగిలి !!

ఇది బాహుబలి దృశ్యం కాదు! బతుకు చిత్రం !  
విశాఖ మన్యంలో రహదారులు, వంతెనలూ లేక  
గిరిజనులు పడుతున్న ఇబ్బందులకు ప్రతిబింబం ...  
ఆ పసిబిడ్డకు నాలుగు రోజులుగా తీవ్రమైన జ్వరం ..  
ఎడతెరిపి లేని వర్షాలు .. ఉధృతంగా పారుతున్న వాగు ....  
పరిస్థితి ఇలాగే కొనసాగితే ! పసిబిడ్డ ఏమవుతుందో ... !!



ఆ తండ్రి సాహసం చేశాడు ..  
బిడ్డను చేతులతో పైకెత్తి ... తలమీద పెట్టుకొని...  
పీకల్లోతు వాగులోకి దిగి ... ఇవతలి ఒడ్డుకు చేరాడు !!  
లోతుగడ్డ ప్రభుత్వ ఆసుపత్రికి బిడ్డను తీసుకెళ్లాడు !!

ఆ నాన్నకు జేజేలు !  
ఆ పాపకు ఆశీస్సులు !!  
“బాబూ ...ఓ పాలి గిరిజన గ్రామాల వైపు చూడండి” అని  
పాలక ప్రభువులకు వేడుకోళ్లు, విన్నపాలు !!!

-సత్యాజీ

## తదాఖా !

ప్రగతి మూల విధాత  
జగతి నిరుల ప్రధాత  
ఎక్కడ నీ చరిత ?  
ఏమాయె నీ ఘనత ?  
  
గతం గాయంలా  
నెత్తురు చిమ్ముతోంది  
వర్తమానం శవయాత్రలా  
భయపెడుతోంది  
  
ఏమిటి వైపరీత్యం ?  
ఎవరిదీ పన్నాగం ?  
  
ఒకనాడు గొడ్డు చాకిరిపై  
గండ్రగొడ్డలై లేచావు  
బానిస సంకెళ్ళు తెంచి  
కర్మవీరుడవైనావు  
మేడే విజయకేతనమై  
దేశదేశాన ఎగరేశావ్ !

నీ రక్తతర్పణం  
నవ్య చరితకు దారితీసె  
నీ త్యాగఫలితం  
కార్మిక చట్టాలుగా రూపుదాల్చె -  
  
మరిప్పుడో ???  
మారే కాలం  
కార్మిక శ్రేయోరాజ్యమన్న  
ఆశ అడియాశలయ్యే  
దోపిడి దొరతనం  
రూపుమార్చి పడగవిప్పే  
ప్రభుత్వాలు గొడుగుపట్టె -  
  
పడమటి పరాదీనతలో  
కార్పొరేట్ల ఖుషీలాలసలో  
ప్రపంచీకరణలు  
ప్రైవేటీకరణలు  
సెజ్ లు, స్టార్టప్ లు  
మేకిన్ ఇండియాలు  
ఎన్నోఎన్నెన్నో...

కొత్తకొత్త ఉచ్చులు  
నీ మెడకు బిగిసే ఉరితాళ్ళు -


పెరిగే ధరలు  
తరిగే భత్యాలు  
అటు పన్నుపోట్లు  
ఇటు ఉపాధికి తూట్లు  
అటు ఇటు ఎటైనా  
కష్టజీవులకే అగచాట్లు -

తరలిపోతున్న కాయకష్టం  
కూలిపోతున్న ఆశలసౌధం  
నిలబెట్టగా లేవాలి నీవిక  
ఇదే మంచి తరుణమిక

సెప్టెంబర్ రెండున సమ్మెతో  
శ్రమైక్యజీవుల బలంబలగంతో  
చూపారు కార్మికుల తదాఖా !

- నూనెల.శ్రీనివాసరావు  
సెల్ : 9492970231





**డాక్టర్... డాక్టర్...**

## డెంగ్యూ జ్వరం- అవగాహన

-డా॥ఎం. రమాదేవి

రాష్ట్రంలో డెంగ్యూ జ్వరాలు ఎక్కువగా ఉన్నాయి. డెంగ్యూ జ్వరం పట్ల జాగ్రత్త అవసరమే కానీ భయం అవసరం లేదు. అన్ని జ్వరాలూ డెంగ్యూ జ్వరాలు కావు. రక్తకణాల్లో ప్లేట్‌లెట్స్ సంఖ్య తగ్గిపోవటం జ్వరాలన్నింటిలో ఉంటుంది. దానినే డెంగ్యూగా భయపెట్టి ప్రైవేట్, కార్పొరేట్ ఆసుపత్రులు ప్రజలను దోచుకుంటున్నాయి. అందుకే ఈ జ్వరాల గురించి ఉన్న అపోహలు, భయాలను విడనాడి వాస్తవాలు తెలుసుకోవాలి.

**డెంగ్యూ జ్వరం ఎలా వస్తుంది?**

“ఎడిస్‌ఈజిప్టి” అనే రకం దోమ కుట్టడం వల్ల డెంగ్యూ జ్వరం వస్తుంది. ఇది ఎక్కువగా పగటిపూటనే కుడుతుంది. డెంగ్యూ వ్యాధి ఉన్న రోగిని కుట్టిన ఈ దోమ మరొకరిని కుట్టడం ద్వారా ఒకరి నుండి ఇంకొకరికి ఈ వ్యాధి వ్యాప్తి చెందుతుంది. దోమకుట్టిన 4 నుంచి 15రోజుల్లో ఈ వ్యాధి బయటపడుతుంది.

**ఎలా గుర్తించాలి?:-** విపరీతమైన ఒళ్లునొప్పులు, కంటి వెనుక భాగంలో నొప్పి, విపరీతమైన నీరసం వుంటుంది. రెండు, మూడు రోజుల్లో తగ్గి మళ్ళీ జ్వరం కనిపించడం డెంగ్యూ ప్రత్యేకత. ఎముక విరిగినప్పుడు ఎలాంటి నొప్పి ఉంటుందో అలాంటి నొప్పులు ఉండటం వల్ల ఈ వ్యాధికి ఎముకలు విరిచే జ్వరం అని పేరొచ్చింది.

**మూడు దశలు:-** మొదటిది సాధారణ డెంగ్యూ జ్వరం. ఇది జలుబు లాంటి లక్షణాలతో మొదలవుతుంది. చాల మందికి ఈ దశలోనే ఆగిపోతుంది. ఇంకా కొంతమందిలో విపరీతమైన జ్వరం, ఒళ్లు నొప్పులు వుండి రెండు మూడు రోజుల్లో తగ్గిపోతుంది.

**రెండో దశ డెంగ్యూ హెమరేజిక్ ఫీవర్:-** ఇందులో చర్మంపై ఎర్రటి దద్దుర్లు ఏర్పడతాయి. చిగుళ్ల నుండి రక్తం కారడం, ముక్కు నుండి కూడా రక్తం కారడం, నెలసరి రక్తస్రావం కూడా ఎక్కువగా ఉంటుంది. మల విసర్జన సమయంలో రక్తం పడటం, మలం నలుపు రంగులోకి రావడం వంటి లక్షణాలు కనిపిస్తాయి. వీటిలో కొన్నికానీ అన్నీకానీ కనిపించవచ్చు.

**మూడోదశ డెంగ్యూ ఫాక్‌సిండ్రోమ్:-** ఈ అత్యంత ప్రమాదకరమైన దశలో రోగి శరీరం చల్లబడిపోయి, బి.పి తగ్గిపోయి మూత్ర పిండాలు ఎక్కువగా దెబ్బతినే అవకాశాలున్నాయి.

రెండు, మూడు రకాలు మాత్రమే ప్రమాదకరం. అలా ప్రమాదానికి చేరుకునే సంఖ్య దాదాపు తక్కువే. డెంగ్యూజ్వరం సోకిన వారిలో వెయ్యిమందికి ఒకరు ఈ స్థాయికి వెళ్లవచ్చు. మరణాల సంఖ్య డెంగ్యూ వ్యాధి గ్రస్తులలో ప్రతి పదివేలకు ఒకటి ఉండవచ్చు.

**ప్లేట్‌లెట్ల వైద్యం - దోపిడీ:-** జ్వరాలన్నింటిలో కూడా ప్లేట్‌లెట్ల సంఖ్య కొంతమేర తగ్గుతుంది. ఏ జ్వరం సోకినా డెంగ్యూనేమో అని భయపడనవసరం లేదు. ఈ భయాన్ని ప్రైవేటు, కార్పొరేట్ ఆసుపత్రులు అవకాశంగా తీసుకుంటున్నాయి. ప్లేట్‌లెట్ల సంఖ్య 50వేలకు తగ్గినా ప్లేట్‌లెట్ ప్యాకెట్లు ఎక్కించి లక్షల్లో దోచుకుంటున్నాయి.

**ప్లేట్‌లెట్లు ఎప్పుడు ఎక్కించాలి?:-** ప్లేట్‌లెట్ల సంఖ్య 10-15 వేలకు తగ్గితే, లేదా రక్తస్రావ లక్షణాలు కనిపిస్తే మాత్రమే ప్లేట్‌లెట్లు ఎక్కించాలి. లక్షణాలను బట్టి వైద్యం చేస్తే సరిపోతుంది. సాధారణ మందులు, సెలైన్ వైద్యం చాలు. అన్ని సాధారణ ఆసుపత్రుల్లో కూడా వైద్యం చేయవచ్చు. ప్రత్యేకమైన పరికరాలు గానీ, ప్రత్యేకమైన వసతులు కానీ అవసరం లేదు. ప్రజానీకం భయపడి కార్పొరేట్ ఆసుపత్రులకు పరుగులుతీసి లక్షల రూపాయలు ఖర్చు చేయడం అనవసరం.

**నొప్పి మందులు వాడొద్దు:-** విపరీతమైన ఒళ్లునొప్పులతో జ్వరం వస్తే వెంటనే బ్రూఫిన్ లాంటి ఒళ్లు నొప్పులు తగ్గించే మాత్రలు వాడకూడదు. పారాసిటిమల్ మాత్రమే వాడాలి. నొప్పిమందులు వాడితే ప్లేట్‌లెట్ల సంఖ్య మరింత తగ్గి రక్తస్రావం జరిగే అవకాశం వుంటుంది.

**నివారణ ఎలా?**

డెంగ్యూ వ్యాధికి దీకామందు లేదు. దోమలు అధిక సంఖ్యలో వృద్ధి కాకుండా, పుట్టిన దోమలు కుట్టకుండా చూసుకోవడమే నివారణ మార్గం.

**దోమలు వృద్ధిచెందకుండా:-** ఇంటిలోనూ, ఇంటి పరిసరాల్లోనూ నీటి నిల్వలు లేకుండా చేయడం ద్వారా మాత్రమే దోమలు ఎక్కువ కాకుండా చూడగలం. ఉదాహరణకు ఇంటి లోపల నీరు ఐదురోజులు మించి నిల్వ ఉంచకూడదు. ఓవర్ హెడ్ ట్యాంకుల్లో వారానికి ఒకసారి నీటిని మార్చుకోవాలి. సాధారణంగా ఇంటి వెలుపల ఉండే పనికిరాని, పగిలిపోయిన వస్తువుల్లోనూ, టైర్లలోనూ, సీసాల్లోనూ, కుండీలు, కూజాలు, డబ్బాల్లో నీరు నిల్వలేకుండా చూడాలి.

**దోమలు కుట్టకుండా:-** ప్రత్యేకంగా పగటి సమయంలో జాగ్రత్తలు తీసుకోవాలి. పొడవాటి చేతుల చొక్కాలు, లాగులు, తొడుక్కోవాలి. దోమలు కుట్టకుండా లేవనాలు పూసుకోవాలి. దోమతెరలు ఉపయోగించాలి.

**డ్రైడే:** డెంగ్యూ జ్వరాలు ఉన్న ప్రాంతాల్లో కుటుంబాలు, అపార్టుమెంట్లు వారి ఇళ్లలోని నీళ్లను, ఓవర్ హెడ్ ట్యాంకులోని నీళ్లను, పూలకుండీల్లో మొత్తంగా వారానికి ఒకరోజు పారబోసి గంట ఆరబెట్టి మళ్ళీ నింపుకోవడాన్ని డ్రైడే అంటారు. ఈ పద్ధతి ఏ ఇంటికి ఆ ఇల్లు, లేదా అందరూ సామూహికంగా పాటిస్తే మరింత మంచిది. దీనివల్ల దోమల పుట్టుక తగ్గుతుంది.

**ప్రభుత్వ భాద్యత:-** ప్రజలు ఎన్ని వ్యక్తిగత జాగ్రత్తలు తీసుకున్నప్పటికీ డెంగ్యూ నివారణ ప్రధానంగా ప్రభుత్వ బాధ్యత ఎందుకంటే ఇది డ్రైనేజీ- పారిశుధ్య సమస్య ప్రజలు, ప్రభుత్వం, మీడియా, స్వచ్ఛంద సంస్థలు అందరూ ఏకతాటిపై నిలచి పోరాడాల్సిన సమస్య.



## వినిమయ ధరల సూచిక (బేస్ 2001=100) 2016

సెంటర్ సిరీస్	మే	జూన్	జూలై	ఆగస్టు
ఆల్ ఇండియా	275	277	280	278
గుంటూరు	272	278	278	273
విశాఖపట్నం	275	278	280	279
విజయవాడ	270	273	273	271
హైదరాబాద్	241	243	245	243
రాష్ట్ర సిరీస్	ఏప్రిల్	మే	జూన్	జూలై
విజయనగరం	277	283	287	285
రాజమండ్రి	288	292	295	294
జగ్గయ్యపేట	297	303	307	306
తిరుపతి	272	276	278	277
ఏ.పి	275	280	283	283

రివింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు విజ్ఞప్తి

‘కార్మికలోకం’పై పాఠకుల స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యల పై పాఠకులు తమ అభిప్రాయాలు నిర్మూహమాటంగా రాయడం ద్వారా పత్రిక అభివృద్ధికి నహకరించాలని విజ్ఞప్తి చేస్తున్నాం. తీరుపతి పాటు పాస్ పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు  
9490098022, 9494899322

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్ విజయవాడ వేరుతో పంపించగలరు.

Karmika Lokam A/c No. : 448802010000833  
(IFSC UBIN0534641), Governorpet Branch, Vijayawada.

### రచయితలకు సూచన

కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కవించే వాటికి ప్రాధాన్యత. రచనలను 20వ తేదీలోపు కార్మికలోకం వెబ్సైట్ లేదా పోస్టల్ అధికారికి పంపించవచ్చు.

- ఎడిటర్

### గుంటూరులో జరిగిన శ్రామిక మహిళా సదస్సుకు

#### హాజరైన శ్రీమతి పాంచాలి భట్టాచార్య

ముఖ్యమంత్రి భార్య ఎక్కడికైన వెళితే ముందు రెండు కార్లు, తర్వాత రెండు కార్లు, సెక్యూరిటీ .. అగండి అగండి అంటూ ప్రజలను అపుతున్న పోలీసులు.. హడవుడి ఇది అంత ఉంటుంది. షాపింగ్ కి వెళ్లిన బ్యాగ్స్ మోసే సిబ్బంది ఉంటారు.. కానీ ఫోటోలో కనిపిస్తున్న త్రిపుర ముఖ్యమంత్రి (సిపిఎం) మాణిక్ సర్కార్ భార్య.. గుంటూరులో జరిగే శ్రామిక మహిళ ఆల్ ఇండియా మహాసభలకు ప్రతినిధిగా హాజరైంది. తన బ్యాగ్ ను తానే మోసుకుంటూ ఇలా వస్తుంటే చూస్తున్న వాళ్లు ఈమె ఒక సిఎం భార్య అంటే నమ్మకం కలుగడం లేదంటూ మాట్లాడుతున్నారు..





## మహిళల భాగస్వామ్యంతోనే కార్మికోద్యమాలు బలోపేతం

అఖిల భారత శ్రామిక మహిళా సమన్వయ కమిటీ 11వ జాతీయ సదస్సు సెప్టెంబర్ 29-30వ తేదీల్లో గుంటూరు ఆర్టీడాస్ గుప్తా ప్రాంగణం (రెవెన్యూ కళ్యాణమండపం)లో గురువారము ప్రారంభమైనాయి. సభల ప్రారంభంలో శ్రామిక మహిళా సీనియర్ నాయకురాలు నీలిమా మైత్రా సిఐటియు జెండాను ఆవిష్కరించారు.



ఆహ్వాన సంఘం అధ్యక్షులు డా॥కె.ఎన్.లక్ష్మణరావు గారు అధ్యక్షోపన్యాసంతో సదస్సు ప్రారంభమయినది. అమర నీరులకు శ్రద్ధాంజలి ఘటిస్తూ ప్రజానాట్యమండలి కళాకారులు రమణ నేతృత్వంలో గేయాలు ఆలపించారు. ఆర్టీడాస్ గుప్తాకు మరియు గత మహాసభ నుండి నేటి వరకు మృతి చెందిన వారికి సంతాప తీర్మానాన్ని జాతీయ నాయకురాలు యం.గిరిజ ప్రవేశపెట్టారు.

- సిఐటియు అఖిల భారత ప్రధాన కార్యదర్శి తపన్ సేన్ సభలో ప్రారంభోపన్యాసం చేస్తూ దేశంలో 7.2 శాతం వృద్ధి రేటు సాధించామని కేంద్ర ప్రభుత్వం గొప్పలు చెబుతున్నా వాస్తవ లెక్కలు అందుకు భిన్నంగా ఉన్నాయని స్పష్టం చేశారు. దేశంలో రెండేళ్లలో సాధించిన పారిశ్రామిక వృద్ధి రేటు 2.3 శాతం, వ్యవసాయ, సేవా రంగంలో సాధించిన వృద్ధి రేటు ఐదు శాతమేనని తెలిపారు. విదేశీ ప్రత్యక్ష పెట్టుబడులు రాబట్టడం ద్వారా ఉపాధి అవకాశాలు పెరుగుతాయని చెబుతున్న ప్రభుత్వం ఏడాది కేవలం 1.35 లక్షల మందికే ఉపాధి కల్పించగలిగారని, కోటి మూడు లక్షల మంది ఉపాధి కోసం ఎదురు చూస్తున్నారని చెప్పారు. ప్రజలను గణాంకాలతో మభ్యపెట్టేందుకు ప్రభుత్వం



ప్రయత్నిస్తోందని విమర్శించారు. ఎఫ్ఐడిల వల్ల దేశంలో ఉద్యోగ అవకాశాలు పెరగకపోగా తగ్గుతున్నాయన్నారు. ప్రపంచం మొత్తం మీద శ్రామిక మహిళలకు కల్పిస్తున్న సౌకర్యాల్లో భారతదేశం 120వ స్థానంలో ఉందని, పాకిస్తాన్, బంగ్లాదేశ్ కన్నా భారత్ వెనుకబడి ఉందని పేర్కొన్నారు. ప్రసూతి సెలవులను 26 వారాలకు పెంచినా 40 మంది లోపు పనిచేసే కర్మాగారాలు, ఫ్యాక్టరీలకు వర్తింపజేయకుండా మినహాయింపు ఇవ్వడం సరికాదని, దీనివల్ల లక్షల మందికి ఈ సౌలభ్యం వర్తించదని చెప్పారు. ప్రైవేటు సంస్థల్లోనూ వీరికి ప్రసూతి సెలవులకు వేతనాలివ్వాలని డిమాండ్ చేశారు. శ్రామిక మహిళలపై అన్ని రంగాల్లో లైంగిక వేధింపులు, అత్యాచారాలు పెరుగుతున్నాయని, వీరికి ప్రభుత్వం సదుపాయాలు మెరుగుపర్చడం లేదని వివరించారు. ప్రైవేటు రంగంలోనే 80 శాతం మంది మహిళలు పనిచేస్తున్నారని, వీరికి పురుషులతో సమానంగా వేతనాలు రావడం లేదని తెలిపారు. సెప్టెంబర్ 2 సార్వత్రిక సమ్మె అత్యంత విజయవంతం కావటంలో మహిళల పాత్ర ప్రముఖంగా చెప్పుకోవాలన్నారు. మనం బలహీనంగా ఉన్న గుజరాత్ వంటి రాష్ట్రంలో జయప్రదం అయిందంటే అంగన్ వాడీ వంటి మిలిటెంట్ కార్మికుల వల్లనే అన్నారు.

ప్రతి జాతీయ మహాసభకు ముందు శ్రామిక మహిళా సదస్సు నిర్వహించి దానిలో మహిళల సమస్యలపై, మన నిర్మాణం గురించి

ఆమోదించిన తీర్మానాలను యథా తథంగా మహాసభలో చర్చకు పెట్టడం జరుగుతుంది. దానివల్ల మొత్తం ప్రతినిధులకు కూడా ఈ అంశాలపై అవగాహన కల్పించడానికి దోహద పడుతుందని, ఈ సారి

కూడా పూర్వంలో నవంబర్ లో జరగనున్న మహాసభలో ఈ ఆనవాయితీని కొనసాగిస్తామన్నారు.

శ్రామిక మహిళా సమన్వయ కమిటీ జాతీయ కన్వీనర్ డాక్టర్ కె.హేమలత నివేదికను ప్రవేశపెట్టారు. సిఐటియు ఐక్యత-పోరాటం



అనే స్లోగన్ ఇచ్చింది. మహిళలను సంఘటితం చేయకుండా సిఐటియు పోరాటాలు విజయవంతం కావు. బిజెపి అధికారంలోకి వచ్చిన తర్వాత కార్మిక వర్గంపై దాడులు పెరిగాయి. చట్టాల్లో అనేక మార్పులు తీసుకువస్తున్నారు. ఆర్.ఎస్.ఎస్. మతోన్మాదాన్ని ముందుకు తీసుకు వస్తుంది. ప్రజలను, కార్మికులను కులమతాలుగా చీల్చుతున్నారు. మహిళలలో కూడా చీలికలు తెస్తున్నారు. పిల్లల్ని ఎక్కువ మందిని కని హిందూమతాన్ని పెంచాలని చెబుతున్నారు. వీటిని మనం తిప్పి కొట్టాలి. ఈ కాలంలో పోరాటాల్లో మహిళల సంఖ్య పెరిగింది. స్కీం వర్కర్ల కాక సెజ్లలో కూడా పెద్ద సంఖ్యలో ఉన్న మహిళలు వారి సమస్యలపై రోడ్లపైకి వస్తున్నారు. సిఐటియులో మహిళల సభ్యత్వం 32.36 శాతానికి పెరిగింది. నాయకత్వ స్థానాల్లో కూడా మహిళలు భాగస్వామ్యం పెరిగింది. మహిళా కార్మికుల్ని గుర్తించి కొన్ని రంగాలకు ప్రాధాన్యత ఇవ్వాలి. దుస్తుల తయారీ రంగం, ఆహారం, ప్రైవేటు విద్య, ఆసుపత్రులు, ఇంటిపనివారు, ఆక్వా, జీడిపిక్కలు వంటి అనేక వృత్తుల్లో మహిళలు అతి తక్కువ వేతనాలతో శ్రమ దోపిడీకి గురవుతున్నారు. అసంఘటిత రంగంలో పెద్ద సంఖ్యలో మహిళలకు సమాన వేతన చట్టం, ప్రసూతి చట్టం, ఫ్యాక్టరీ చట్టం అమలు కావడం లేదు. లేబర్ బ్యూరో 2013లో ఇచ్చిన లెక్కల ప్రకారం గత 5 ఏళ్ల కాలంలో స్త్రీ, పురుషుల వేతనాల మధ్య అసమానత పెరుగుతుంది. ఇ.పి.ఎఫ్, ఇ.ఎస్.ఐ. వంటి సామాజిక భద్రత సౌకర్యాలను కాలరాయడానికి నిరంతరం ప్రయత్నాలు జరుగుతున్నాయి. ఇ.ఎస్.ఐ. పథకాన్ని కేవలం బీమా పథకం క్రిందకి మార్చాలని చూస్తున్నారు. ఇ.పి.ఎఫ్. విత్ డ్రా చేసుకోవడం పై ఆంక్షలు విధిస్తూ కేంద్ర ప్రభుత్వం నోటిఫికేషన్ జారీ చేసింది. కార్మిక సంఘాలు, కార్మికులు ప్రతిఘటించడంతో నిర్ణయాన్ని వినక్కి తీసుకోవల్సి వచ్చింది. ప్రభుత్వం పదే పదే వల్లెవేస్తున్న సాంఘిక భద్రతా, మహిళా సాధికారత అమలులోని దొల్ల తనాన్ని మహిళా పోరాటాలు బట్టబయలు చేసాయి. విశాఖ పట్టణం అచ్యుతాపురం జిల్లాలో ప్రత్యేక ఆర్థిక మండలి బ్రాండిక్స్ మరియు బెంగుళూర్ చుట్టుప్రక్కల జిల్లాలోని గార్మెంట్ పరిశ్రమల్లో పనిచేసే లక్షలాది మంది మహిళా కార్మికులు ప్రభుత్వ నిర్ణయానికి నిరసనగా మెరుపు సమ్మెలోకి దిగారు.

పేదప్రజలకు అందునా మహిళలు చదువు, ఆరోగ్యం, పౌష్టికత మొదలైన సేవలను అందించే కేంద్ర పథకాలకు బడ్జెట్లో తీవ్రమైన కోత విధించింది. దీని వల్ల ఐసిడిఎస్, జాతీయ ఆరోగ్య మిషన్ తదితర స్కీంములలో రాష్ట్ర ప్రభుత్వం నిధి వాటా పెరిగింది. దీనితో ఆర్థిక ఇబ్బందులను ఎదుర్కొంటున్న అనేక రాష్ట్ర ప్రభుత్వాలకు ఈ పథకాలను కొనసాగించడం కష్ట సాధ్యంగా మారుతోంది.

కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక విధానాలను తిప్పి కొట్టాలంటే ప్రజల, కార్మిక వర్గం ఐక్యతను కూడగట్టి పోరాటాలను తీవ్రతరం చేయడం అత్యంత ప్రధానం. బి.జె.పి.ని వెనుకనుండి నడిపిస్తున్న మతతత్వ ఆర్.ఎస్.ఎస్. జోక్యం ప్రజల జీవితాల్లోని అన్ని అంశాలలో రోజురోజుకీ పెరుగుతోంది. ఈ మతతత్వ శక్తులు తమ విధానాలను అందిరిపై రుద్దడానికి చూస్తున్నాయి. వాటికి వ్యతిరేకంగా గొంతు విప్పితే వారిని జాతి వ్యతిరేకులుగా ముద్రవేసి దాడులకు, హత్యలకు పాల్పడుతున్నారు.

నూతన సంస్కరణ విధానాలు ఒక ప్రక్క, మతతత్వం, దాన్ని మితవాద శక్తులు కార్మిక వర్గ పోరాటాలపై ముఖ్యంగా శ్రామిక మహిళలు తమ హక్కుల సాధన కోసం చేస్తున్న ఆందోళనలపై దాడి జరుపుతున్నాయి. ఇటువంటి పరిస్థితుల్లో శ్రామిక మహిళలను పెద్ద సంఖ్యలో సంఘటితం చేసి తమ సమస్యల పై చైతన్యవంతుల్ని చేయడం మన ముందున్న ప్రధాన కర్తవ్యమని అఖిల భారత కన్వీనర్ డా॥ హేమలత పేర్కొన్నారు.

శ్రామిక మహిళల్లో రాబోయే కాలంలో 13 పాయింట్లతో కూడిన కర్తవ్యాలను సదస్సు ముందు ఉంచారు. తక్షణం సమాన వేతనం, 18 వేలు తగ్గకుండా కనీస వేతనం. ప్రసూతి సౌకర్యం, క్రచ్లు, లైంగిక వేధింపుల నిరోధక కమిటీలు, ప్రత్యేక టాయిలెట్స్, విశ్రాంతి గదులు మొదలైన డిమాండ్ల సాధన కొరకు దేశవ్యాప్తంగా క్యాంపెయిన్ చేయాలి. మహిళలపై హింస-పనిప్రదేశాల్లో లైంగిక వేధింపులపై 2017 మొదటి త్రైమాసికంలో జాతీయ వర్క్ షాపు నిర్వహించాలి. మహిళా కార్యకర్తలకు నాయకత్వ క్లాసులు నిర్వహించాలి.

14 రాష్ట్రాల నుండి 200 మంది ప్రతినిధులు హాజరయ్యారు. నివేదికపై 24 మంది వివిధ రాష్ట్రాల నుండి మాట్లాడగా 5గురు ఎ.ఐ.ఐ.ఇ.ఏ., ఇ.యం.ఆర్.ఏ.ఐ, డి.ఇ.ఎఫ్.ఐ. కేంద్ర ఉద్యోగుల కాన్ఫడరేషన్, రాష్ట్రప్రభుత్వ ఉద్యోగుల నుండి మాట్లాడారు. అన్ని రంగాల నుండి సదస్సులో పాల్గొనగా ఐ.టి. సెక్టారు నుండి ప్రతినిధులు మాట్లాడటం ప్రతినిధులకు ఉత్సాహాన్ని ఇచ్చింది. వివిధ అంశాలపై 6 తీర్మానాలు ప్రవేశపెట్టారు. సి.ఐ.టి.యు. అధ్యక్షులు కా॥ పద్మనాభన్ సదస్సును ఉద్దేశించి ముగింపు ఉపన్యాసం చేసారు. ఆంధ్రా నుండి 21 మంది, తెలంగాణ నుండి 18 మంది హాజరయ్యారు. సిఐటియు అఖిల భారత అధ్యక్షులు ఎ.కె.పద్మనాభన్, కోశాధికారి రంజనా నిరూలా, రాష్ట్ర కన్వీనర్ కె.ధనలక్ష్మి, సిఐటియు రాష్ట్ర ప్రధాన కార్యదర్శి ఎం.ఎ.గౌర, ఆహ్వాన సంఘం అధ్యక్షులు, మాజీ ఎమ్మెల్యే కె.ఎస్.లక్ష్మణరావు ప్రసంగించారు.



# అభివృద్ధి పేరుతో అణచివేత ప్రజాస్వామ్యమా?

నరేంద్ర మోడీగారు తాను ఛాయ్‌వాలాగా జీవితం ప్రారంభించానని, సామాన్య ప్రజల కోసం పని చేస్తానని, అందరికీ మంచి రోజులు తెస్తానని అభివృద్ధి ఫలాలు అందరికీ దక్కేలా కృషి చేస్తానని, విదేశీ బ్యాంకుల్లోని రూ.లక్షల కోట్లు వెలికి తీసి ప్రజలకు పంపకం చేస్తానని వాగ్దానం చేసి అధికారంలోకి వచ్చారు. అలాగే చంద్రబాబునాయుడు గారు కూడా రాష్ట్రాన్ని అభివృద్ధి చేయడానికి తనకు ఒక అవకాశం ఇవ్వమని మరీ మరీ కోరి ప్రజల ఆమోదంతో అధికారంలోకి వచ్చారు.



అధికారంలోకి వచ్చిన నాటి నుంచి నరేంద్ర మోడీ గారి నినాదాలు మారిపోయాయి. గత కాంగ్రెస్ ఆర్థిక విధానాలే కొనసాగుతాయని పార్లమెంటు సాక్షిగా ప్రకటించారు. సంస్కరణలు కొనసాగుతాయని, అభివృద్ధి కొరకు చేసే సంస్కరణల వల్ల కొందరికి బాధ కలుగుతుందని, దేశం కొరకు ఆ కొందరు ఆ బాధను భరించాల్సిందేనని దేశం విశాల ప్రయోజనాల కొరకు వారు త్యాగం చేయాల్సిందే అంటూ మన్మోహన్‌సింగ్ గారి మాటలనే వల్లించడం మొదలు పెట్టారు. మేక్ ఇన్ ఇండియా కార్యక్రమంతో దేశంలో అద్భుత ఫలితాలు సాధించాలంటే భారత్ దేశంలోకి వచ్చే పెట్టుబడిదారులను సంతృప్తిపర్చడానికి కార్మికులు తమ హక్కును కోల్పోవల్సిందేనని స్పష్టం చేశారు. ప్రస్తుత కార్మిక చట్టాలను రద్దు చేసి వాటి స్థానంలో లేబర్ కోడ్‌లను తీసుకురావడం, ట్రేడ్ యూనియన్లపై నియంత్రణ, సమ్మెలపై నిషేధం, హైర్ & ఫైర్ ద్వారా కార్మికులను తొలగించే అధికారాన్ని యాజమాన్యాలకు అప్పజెప్పడం తప్పదంటూ రోజూ బి.జె.పి. ప్రభుత్వం చేస్తున్న వాదనలు చూస్తుంటే వీరు చేస్తామన్న మంచి రోజులు ప్రజలకు, కార్మికులకు కాదని, దేశంలో సంపద కొల్లగొడుతున్న బహుళ జాతి సంస్థలకు, స్వదేశీ, విదేశీ కార్పొరేట్ సంస్థలకే అనేది స్పష్టమవుతోంది.

గత 25 సంవత్సరాల సంస్కరణల వల్ల దేశంలో సంపద కేంద్రీకరణ పెరిగిపోయింది. కేవలం 60-70 కుటుంబాల చేతుల్లో దేశ సంపదలోని సింహభాగం ఉన్నదని అన్ని నర్వేలూ చెబుతున్నాయి. ఈ సంస్కరణల వల్ల నిరుద్యోగం, పేదరికం,

దారిద్ర్యం, అసమానతలు పెరిగిపోతున్నాయని స్పష్టంగా కనబడుతున్నా భారతీయ జనతా పార్టీ ప్రభుత్వం ఆ విధానాలనే కొనసాగిస్తామనడం అంటే తమకు ఓట్లు వేసిన ప్రజల కంటే నోట్లు ఇచ్చి గెలిపించే కార్పొరేట్ శక్తులవైపే ఉంటామని చెప్పడమే.

అందుకే భారతీయ జనతా పార్టీ కూడా కాంగ్రెస్ తానులోని ముక్క మాత్రమే తప్ప విధానాల పరంగా వారికి వీరికి తేడలేదనేది స్పష్టం. భారతీయ జనతా పార్టీపై ఉద్యోగ, కార్మికుల భ్రమలు తొలగిపోతున్నాయి. 2015 సెప్టెంబర్, 2016 సెప్టెంబర్ సమ్మెల ద్వారా 15-18 కోట్ల మంది ఉద్యోగులు, కార్మికులు బి.జె.పి. ఆర్థిక విధానాలను అంగీకరించబోమని స్పష్టంగా చెప్పినా కార్పొరేట్ల సేవలో మునిగిన కేంద్ర ప్రభుత్వం ప్రజల హెచ్చరికలను లెక్క చేయక కార్మికులపై తాము ప్రారంభించిన అధర్మ యుద్ధాన్ని కొనసాగించడానికి సిద్ధపడుతోంది.

ఉద్యోగ, కార్మికుల్లో క్రమంగా వ్యతిరేకత వస్తున్నదని గమనించిన ఆర్.ఎస్.ఎస్. దాని కూటమి సభ్యులు ప్రజలను పక్కమార్గం మళ్లించడానికి 'మతోన్మాదం' అనే ఆయుధాన్ని ఉపయోగించి ప్రజలను చీల్చుతున్నారు. గోరక్షణ పేరుతో దేశంలో దళితులు, మైనార్టీల పైన దాడులు యాదృచ్ఛికంగా జరుగుతున్నవి కావు. పక్కా ప్రణాళిక బద్ధంగా హిందూ మతోన్మాదాన్ని పెంచేందుకు ఉద్దేశపూర్వకంగా జరుగుతున్న ఘటనలే. లవ్ జిహాద్, ఘర్వాపసీ, రామ్ జిహాద్ యా హరామ్ జిహాద్ పేర్లతో రెండు సంవత్సరాల నుండి పెంచుతున్న మతోన్మాదానికి నేడు "గోరక్ష" తోడైంది.

ఆవులను పరిరక్షించడానికి ఎన్ని తలలైనా తెగనరుకుతామని



బహిరంగంగా సంఘపరివార్ శక్తులు హెచ్చరికలు చేస్తుంటే కేంద్ర ప్రభుత్వం దానికి మౌనంగా ఆమోదించడం రాజ్యాంగ ద్రోహం కాకుండా మరి ఏమవుతుంది? అందుకే దేశంలోని కార్మికులు, ఉద్యోగులు తమ ఉద్యమాలతో పాటు సమాజంలో అణచివేతకు గురవుతున్న దళితులు, గిరిజనులు, మైనార్టీలు సాగిస్తున్న ఉద్యమాలను కూడా కలుపుకొని ఆర్.ఎస్.ఎస్ ఆధిపత్యంలో సాగుతున్న కేంద్ర మతోన్మాద ప్రభుత్వానికి వ్యతిరేకంగా పోరాడాల్సిన అవసరం ఉంది. కార్మిక వర్గం కేవలం ప్రభుత్వాల ఆర్థిక విధానాలకు వ్యతిరేకంగానే కాకుండా వాటి మతోన్మాదానికి వ్యతిరేకంగా కూడా పోరాడాలి. దళితులు, మైనార్టీల రక్షణ కొరకు చొరవతో కృషి చేయడం ద్వారానే కేంద్ర ప్రభుత్వ విధానాలను ఓడించగలం. గుజరాత్, హర్యానా, ఉత్తరప్రదేశ్ తదితర ప్రాంతాల్లో జరుగుతున్న దాడులకు వ్యతిరేకంగా కార్మిక వర్గాన్ని చైతన్యవంతం చేసి ఇతర సామాజిక తరగతులతో కలిసి ఉద్యమాలను ముందుకు తీసుకునిపోవడం తక్షణ అవసరం.

అలాగే రాష్ట్రంలో చంద్రబాబు ప్రభుత్వం కూడా అభివృద్ధి పేరుతో కార్మికోద్యమాన్ని అణచివేయడానికి తీవ్రంగా కృషి చేస్తోంది. ఎక్కడ ఆందోళన జరిగినా అది ఎంత ప్రశాంతంగా జరిగినా సహించేందుకు చంద్రబాబు సిద్ధంగా లేరు. తన పాశవిక పోలీసు బలగాలను ఉపయోగించి తీవ్రమైన నిర్బంధాల ద్వారా ఉద్యమాలను అణచివేయడమే లక్ష్యంగా చంద్రబాబుపాలన సాగుతోంది. రాష్ట్రంలో ఏ కార్మిక చట్టమూ అమలు కావడం లేదు. కార్మికశాఖ యజమానుల సంక్షేమశాఖగా మారింది. కొత్త ట్రేడ్ యూనియన్ల రిజిస్ట్రేషన్లు జరగవు. యాజమాన్యాలు ఎటువంటి దుర్మార్గాలు చేసినా, ఎంత మందిని తొలగించినా, ఎన్ని పగసాధింపు చర్యలు తీసుకున్నా అడిగే నాథుడే లేడు.

రాష్ట్రంలోని కనీస వేతనాల షెడ్యూల్లో ఉన్న లక్షలాది కార్మికులకు దశాబ్ద కాలంగా వేతన సవరణ జరగడం లేదు. చట్టబద్ధంగా ప్రభుత్వం ఏర్పాటు చేయాల్సిన కనీస వేతనాల సలహాబోర్డు వేయడానికి ప్రభుత్వం సిద్ధంగా లేదు. నెలకు వందల కోట్ల రూపాయలు కార్మికులు కోల్పోతున్నా ప్రభుత్వంలో స్పందన లేదు. కొత్త వేతనాలు కాదు కదా కనీసం ఉన్న వేతనాలు కూడా అమలు చేయాల్సిన చిత్తశుద్ధి ప్రభుత్వంలో లేదు. నేరుగా కార్మికులు గట్టిగా అడిగితే అటువంటి వారిని ఉద్యోగాల నుంచి తొలగిస్తున్నారు. కార్మికులు ఆందోళన చేస్తే ఉక్కుపాదంతో అణచివేస్తామని స్వయంగా ముఖ్యమంత్రిగారే హెచ్చరిక చేస్తున్నారు. అంగన్వాడీ, ఆశా, మధ్యాహ్నభోజన కార్మికులు ఆందోళన చేసిన సందర్భాల్లో చంద్రబాబు ప్రభుత్వం తీవ్రమైన దమనకాండను అమలు చేసింది.

పరిగిలోని ఎస్.ఎ.రావ్ తార్ పరిశ్రమ, కృష్ణపట్నం ఓడరేవు, అరబిందో ఫార్మా కంపెనీ, కాళహస్తిలోని ల్యాంక్ పరిశ్రమ, విశాఖ బ్రాండిక్స్ ఒక్కటేమిటి అనేక పరిశ్రమల్లో ఈ రోజు తీవ్రమైన

నిర్బంధాన్ని ప్రయోగించి, బలవంతంగా కార్మికుల మెడలు వంచి నిర్బంధ శ్రమ చేయించేందుకు పెట్టుబడిదార్ల తరపున చంద్రబాబుగారు తీవ్రమైన ప్రయత్నాలు చేస్తున్నారు. ఓట్లు వేసిన ప్రజల బాధలు, కష్టాలు గమనించే స్థితిలో లేని చంద్రబాబు పెట్టుబడిదార్ల కాలిలో ముల్లు గుచ్చుకుంటే తన పంటితో ఆ ముల్లు తీయడానికి చేస్తున్న ప్రయత్నాలు చూస్తున్నప్పుడు పెట్టుబడిదారులకు లొంగిపోయి తొత్తులుగా మారి బంట్లోతుపాలన చేస్తున్న పాలకులు ఎలా ఉంటారో అర్థమవుతున్నది. అభివృద్ధి అంటే కేవలం సంపన్నుల చేతుల్లో సంపద మరింత పోగుకావడం కాదు.

కార్మికులు, ఉద్యోగులు, ప్రజల ఆదాయాలు పెరగాలి. అభివృద్ధి ఫలాలు వారికి అందాలి. వారి జీవన ప్రమాణాలు అభివృద్ధి కావాలి. ప్రతి ఒక్కరికీ మంచి పౌష్టికాహారం, మంచి దుస్తులు, నివసించడానికి కనీస వసతులతో కూడిన గృహాలు అందుబాటులోకి రావాలి. వారి పిల్లలకు నాణ్యమైన విద్య అందించాలి. అందరికీ వైద్యం ఉచితంగా లభ్యమయ్యే విధానాన్ని అమలు జరపాలి. ప్రజల ఆదాయాలు పెరిగితే వారి కొనుగోలు శక్తి పెరుగుతుంది. అభివృద్ధి ద్వారా వచ్చే సంపద ప్రజలకు పంపకం జరిగితే మార్కెట్లో చలనం వస్తుంది. చంద్రబాబుగారు మాటి మాటికీ చెప్పే మార్కెట్ వ్యవస్థ బలంగా ఏర్పడాలన్నా ప్రజల కొనుగోలు శక్తి పెరగాల్సిందే. అయితే ప్రస్తుతం బాబు-మోడీల జోడీ అవలంబిస్తున్న ఆర్థిక విధానాలు అందుకు పూర్తి విరుద్ధంగా ఉన్నాయి. కేవలం సంపన్నుల ఆదాయాన్ని పెంచితే సమాజం దానంతట అదే అభివృద్ధి అవుతుందనే పొరపాటు సిద్ధాంతాన్ని బలవంతంగా జనంపై రుద్దే ప్రయత్నం చేస్తున్నారు. ప్రపంచమంతటా తిరస్కరించబడిన ఆర్థిక విధానాలను మనపై రుద్దాలనే ప్రయత్నం ప్రజావ్యతిరేకం.

కేవలం పెట్టుబడిదారుల సంతృప్తి లక్ష్యంగా పెట్టుకొని అమలు చేస్తున్న దుర్మార్గమైన విధానాలను ప్రజలపై రుద్దాలనుకుంటే ప్రతిఘటన తప్పదు. కొద్ది మంది పెట్టుబడిదార్ల కొరకు కోట్లాది ప్రజల ప్రయోజనాలను బలిపెట్టడం ఉద్యమాలపై నిర్బంధాలను ప్రయోగించడం ప్రజాస్వామ్యానికి తలవంపులు తేవడమే. ఏ రాజ్యాంగంపై ప్రమాణం చేసి వీరు అధికారంలోకి వచ్చారో ఆ రాజ్యాంగ విలువలకు పాతర వేయడం అత్యంత శోచనీయం. ఇప్పటికే ఉద్యోగులు, కార్మికులు మేల్కొంటున్నారు. గతంలో ఎన్నడూ లేని పోరాటాలు అన్ని తరగతుల ప్రజల్లో వస్తున్నాయి. గత సంవత్సరం, ఈ సంవత్సరం సెప్టెంబర్ సమ్మెలు ఈ విషయాన్నే స్పష్టం చేస్తున్నాయి. ఉద్యోగులు, కార్మికులు ఈ పోరాటాల్ని మరింత ముందుకు తీసుకువెళ్లి పాలక వర్గాల్ని ప్రతిఘటించడానికి సిద్ధపడాలి. బాబు-మోడీల జోడీ అనుసరిస్తున్న ఆర్థిక విధానాలను ఓడించే వరకు ఈ పోరాటాలు కొనసాగాలి. దీనికి కార్మికవర్గం సన్నద్ధం కావాలి.

- ఎం.పి.గృహ్, సిఐటియు రాష్ట్ర ప్రధాన కార్యదర్శి



# పారిశ్రామిక వివాదచట్టం 1947

- సీహెచ్.నర్సింగరావు

పారిశ్రామిక వివాద చట్టం కార్మికచట్టాల్లో గుండెకాయ లాంటిది. ఈ చట్టం, సంబంధించిన ఉపోద్ఘాతం ఈ వ్యాసంలో ఇవ్వబడుతుంది. వచ్చే నెల నుండి సమ్మె హక్కు, ఒప్పందాలు (సెటిల్మెంట్స్), సర్వీసు కండిషన్స్లో మార్పులు, రిట్రెయిన్మెంట్, మూసివేతలు, లేబర్ కోర్టులు, ట్రిబ్యునల్ కోర్టులు వంటి ముఖ్య విషయాలు అంశాలవారి అంశంగా వచ్చే నెలనుండి చర్చిద్దాం.

పారిశ్రామిక వివాద చట్టం 1947లోనే స్వాతంత్ర్యానికి ముందు బ్రిటీష్ కాలం నాడు వచ్చింది. ఈ చట్టంలో కార్మికుల సమ్మె హక్కు, వేతన ఒప్పందాలు, లేబర్ కోర్టులు వగైరా అనేక ముఖ్య అంశాలు పొందుపర్చబడి ఉన్నాయి. ముఖ్యంగా కార్మికుల సమ్మె హక్కులాంటివి బ్రిటీష్ కాలంలో సాధించడమంటే ఎటువంటి మహత్తర పోరాటాలు జరిగి ఉంటాయో ఊహించవచ్చు. ఏ హక్కులూ లేని బ్రిటీష్ కాలంలో వందలు, వేలమంది కార్మికులు అనేక ఫ్యాక్టరీల్లో రోజుల తరబడి సమ్మెలు, పోరాటాలు చేయడం సహజమైంది. సమ్మెలేగాకుండా వారి సమస్యలు పరిష్కారం కాకపోతే ఫ్యాక్టరీలను ధ్వంసం చేయడం, యజమానులపై హింసాత్మక చర్యలకు కూడా కార్మికులు దిగేవారు. వీటిని నివారించడానికే బ్రిటీష్ ప్రభుత్వం పారిశ్రామిక వివాద చట్టాన్ని తెచ్చింది. 70 సంవత్సరాల స్వాతంత్ర్యం తరువాత బి.జె.పి. ప్రభుత్వం ఈ చట్టానికి తూట్లు పొడుస్తోంది. గతంలో కాంగ్రెస్, జనతా ప్రభుత్వాల కాలంలో కూడా ఈ చట్టాన్ని మార్చడానికి, హక్కులను కుదించడానికి కుట్రలు జరిగాయి. కార్మికవర్గం ఐక్య శక్తితో ఈ చట్టాల మార్పులను ప్రతిఘటించి తమ హక్కును నిలబెట్టుకుంది. ఇప్పుడు కూడా ప్రభుత్వం సమ్మె హక్కుని కాలరాస్తే కార్మికవర్గం తమ ఉగ్ర రూపాన్ని ప్రదర్శిస్తుంది. రెండు సంవత్సరాలుగా జరిగిన సెప్టెంబర్ 2 సార్వత్రిక సమ్మెలు దీనికి సాక్ష్యం. ఈ చట్టంలోని ప్రధానమైన అంశాలు, బి.జె.పి. ప్రభుత్వం తలపెట్టిన మార్పులను కార్మికుడు కానీ వ్యక్తికి సంబంధించిన సమస్య కానీ పారిశ్రామిక వివాదం కాదు.

కార్మికులకు, యజమానికి మధ్య వివాదాలు, విభేదాలు పారిశ్రామికవాదం అవుతుంది. ఉద్యోగానికి సంబంధించిన వివాదం, కార్మికులను బర్తరఫ్ చేయడం, తొలగించడం స్టాండింగ్ ఆర్డర్స్ కింద యజమాని ఉత్తర్వులు సక్రమమైనవా, కాదా అనే వివాదం, చాలా కాలం నుండి ఇస్తున్న సౌకర్యాలను, హక్కులను తొలగించడం, సమ్మె, లాకౌట్ చట్టబద్ధమైందా, కాదా, వేతనాల చెల్లింపు ఎంతకాలానికి, ఏ విధంగా చెల్లిస్తున్నారు, నష్టపరిహారం, పనివేళలు వేతనాలతో కూడిన సెలవులు, బోనస్, లాభాల్లో వాటా,

ప్రావిడెంట్ ఫండ్, గ్రాట్యుటీ, క్రమశిక్షణా నియమాలు, కార్మికుల నియంత్రణ, కార్మికుల రిట్రెయిన్మెంట్ సరైనదా కాదా, సంస్థ మూసివేతకు సంబంధించిన వివాదాలు, ఉద్యోగాల నుండి అకారణంగా తొలగించడం, ఉద్యోగిని నిర్బంధంగా పదవీ విరమణ చేయడం మొదలగు వివాదాలన్నీ కార్మిక వివాదాలుగా పరిగణించబడతాయి. కార్మికులకు సంబంధించిన అత్యధిక వివాదాలు ఈ చట్టం ద్వారానే పరిష్కరించుకోవాల్సి ఉంటుంది.

కార్మికులకు సమ్మె హక్కును మించిన ఆయుధం లేదు. కార్మికులు ఎంత న్యాయమైన డిమాండ్స్ అయినా ఉత్పత్తిని స్తంభింప జేస్తేనే యజమాన్యం కార్మికుల మాట వింటుంది. కార్మికుల డిమాండ్లు పరిష్కరిస్తుంది. పాక్షికంగా పని నిలిపివేత, పనిని నిలిపి నిరాహార దీక్ష చేయడం, సిట్టింగ్ - ఇన్ (ధర్నా) చేయడం కూడా సమ్మె కిందకే వస్తాయి. “అక్రమంగా సమ్మె చేసినందుకు” యజమాని లాకౌట్ ప్రకటిస్తారు. లాకౌట్ ఈ చట్ట ప్రకారం యజమానికి అనుకూలమైన హక్కు ఈ సమ్మె, లాకౌట్ హక్కులు ఉపయోగించడంలో చట్టానికి లోబడి ఉండాలి. చట్టానికి భిన్నంగా జరిగితే లేబర్ కోర్టు, లేబర్ ట్రిబ్యునల్స్ జోక్యం చేసుకుని పరిష్కరించవచ్చు.

రాజకీయ పార్టీలు బంద్ పిలుపు ఇవ్వడం వల్ల కార్మికుల రవాణా సౌకర్యం లేక విధులకు హాజరుకాకపోతే జీతాలు చెల్లించాలి. వేతనాల్లో కరవు భత్యం, ఇతర భత్యాలు, ప్రయాణపు రాయితీ, ఇంటి వసతి విలువ, కరెంటు, నీటి వసతి కల్పించడం వేతనాలుగా పరిగణించాలి. క్రమశిక్షణా చర్య రూపంలో శిక్షించడం కాకుండా మరే కారణం చేతనైనా కార్మికుడ్ని యజమాని సర్వీసు నుండి తొలగించడాన్ని రిట్రెయిన్మెంట్ అంటారు. రిట్రెయిన్మెంట్ సమయంలో నిబంధనలకు అనుగుణంగా వ్యవహరించాలి. ఇష్టమొచ్చిన పద్ధతిలో కార్మికులను తొలగించడం చట్ట వ్యతిరేకమవుతుంది. రాజీ-ఒప్పందం - పరిష్కారం కూడా ఈ చట్ట ప్రకారం చెల్లుతాయి. రాజీ-ప్రయత్నాల ద్వారా యజమాని, కార్మికులు అంగీకారానికి వస్తారు. దీన్నే సెటిల్మెంట్ అంటారు. వివాదాలకు సంబంధించిన ఏ విషయంలోనైనా రాజీ ఒప్పందం (సెటిల్మెంట్) చేసుకోవచ్చు. దీన్ని కార్మికుడు, యజమాని మధ్య చేయవచ్చు. లేదా యూనియన్, యజమాని కార్మిక అధికారుల సమక్షంలో (త్రైపాక్షిక) ఒప్పందం చేయవచ్చు. యజమాని ఏకపక్షంగా కార్మికుల విధులను, పనితీరును కార్మికుడిని నష్టపరిచే రీతిలో మార్చడాన్ని చట్టం నిషేధించింది. యజమాని ఇష్టమొచ్చిన పద్ధతిలో కార్మికుల విధులను, పనితీరును మారిస్తే చట్టం ద్వారా ఈ వివాదాన్ని కార్మికులకు అనుకూలంగా పరిష్కరించుకోవచ్చు.




# పోరాటాల ఫలితంగా సాధించుకున్న రాష్ట్ర కనీసవేతన సలహామండలి రాజకీయ దురుద్దేశంతో కమిటీలో సిఐటియుని మినహాయించిన రాష్ట్ర ప్రభుత్వం

రాష్ట్ర ప్రభుత్వం ఎట్టకేకకు రెండున్నర సంవత్సరాల తరువాత కనీస వేతన సలహా మండలిని ప్రకటించింది. డొక్కా మాణిక్య వరప్రసాద్‌ను చైర్మన్‌గాను మరో 19 మంది సభ్యులతో ఈ కమిటీని ఏర్పాటు చేసింది. ఇప్పటికైనా సలహా మండలి ఏర్పాటు చేయడాన్ని సిఐటియు ఆంధ్రప్రదేశ్ రాష్ట్ర కమిటీ సంతోషం వ్యక్తపరిచింది. కనీసవేతన సలహా మండలి కనీసవేతనాలు పెండింగ్‌లో వున్న లక్షలాది మంది కార్మికులకు కనీసవేతనాలు, కరువుభత్యం నిర్ణయించే చర్యలు వేగంగా చేపట్టాలని కోరుతున్నాం.

గత కాంగ్రెస్ ప్రభుత్వ కాలంలోను, తెలుగుదేశం ప్రభుత్వం ఏర్పడిన గత రెండు సంవత్సరాల నుంచి సిఐటియు రాష్ట్ర వ్యాప్తంగా కనీసవేతనాల మార్పు కోసం అనేక ఉద్యమాలు చేపట్టింది. పలుమార్లు రాష్ట్ర ప్రభుత్వానికి, ప్రత్యక్షంగా రాష్ట్ర ముఖ్యమంత్రికి కనీసవేతనాల సలహా మండలి ఏర్పాటు చేయాలని విజ్ఞప్తిలు చేసింది. ఇతర కార్మిక సంఘాలు కూడా అనేక రూపాల్లో ప్రభుత్వంపై ఒత్తిడి చేశారు. కార్మికుల ఒత్తిడి ఫలితంగానే కనీసవేతనాల సలహామండలి ఏర్పడిందని సిఐటియు దృఢంగా భావిస్తున్నది. తెలుగుదేశం ప్రభుత్వం కనీసవేతన కమిటీ నియామకంలో పక్షపాతంగా వ్యవహరించింది. కమిటీలో ఒక్కరిని కూడా సిఐటియు తరపున నియమించకపోవడాన్ని సిఐటియు రాష్ట్ర కమిటీ తీవ్రంగా ఖండిస్తున్నది. నిత్యం కనీస వేతనాలపై పోరాడుతున్న సిఐటియు గొంతునొక్కాలని రాష్ట్ర ప్రభుత్వం ప్రయత్నించడం దుర్మార్గం. గత

40 రోజుల నుంచి జీడిపిక్కల కార్మికులు కనీసవేతనాల అమలు కోసం నిరవధిక సమ్మెలో వున్నారు. ఇటువంటి అనేక రంగాల సమస్యలపై సిఐటియు నిరంతరం పోట్లాడుతున్నది. రాష్ట్రంలో కార్మికుల పక్షాన కనీసవేతనాల కమిటీలో సిఐటియు ప్రతినిధిని లేకుండా చేసినంత మాత్రాన సిఐటియు నోరునొక్కలేరని రాష్ట్ర ప్రభుత్వానికి తెలియజేస్తున్నాం. సిఐటియు తరపున కమిటీ వెలుపల నుంచి జరిగే పోరాటాలను రాష్ట్ర ప్రభుత్వం అడ్డుకోలేరని హెచ్చరిస్తున్నాం. ఉమ్మడి ఆంధ్రప్రదేశ్ కాలం నుంచి కనీసవేతనాల కమిటీలో అనుభవం వున్న సిఐటియు నాయకులను మినహాయించడం టిడిపి రాజకీయ దురుద్దేశం. కార్మిక వర్గానికి రాజకీయాలు ఉండరాదని ప్రకటిస్తున్న ముఖ్యమంత్రి చంద్రబాబు నాయుడు రాజకీయ కక్షతో 20 మంది సభ్యుల్లో ఒక్కరిని కూడా సిఐటియు తరపున లేకుండా చేశారు. టిఎన్‌టియుసి కంటే సిఐటియు అనేక రెట్లు బలంగా వుందని రుజువుచేస్తాం. టిడిపి టిఎన్‌టియుసి తరుపున 15 మందికిపైగా ఈ కమిటీలో వేశారు. రాష్ట్రంలో ప్రధానమైన బ్రేడ్ యూనియన్ సిఐటియును మినహాయించడం సరైనది కాదు. టిడిపి ప్రభుత్వానికి కార్మికుల కనీసవేతనాల పట్ల చిత్తశుద్ధిలేదు. కనీసవేతనాల సలహామండలి చిత్తశుద్ధితో వ్యవహరించి కనీసవేతనాలు, కరువుభత్యం మార్పులు వీలైనంత త్వరలో పూర్తిచేయాలని సిఐటియు రాష్ట్ర కమిటీ కోరుతున్నది.



3ంకయ్యా..  
తిరుపతి పరపతి  
పెంచేయడా!  
ఇదేనా ప్రజాస్వామ్యం..?

ఇది భారతదేశ పేద వ్యర్థుల పరిస్థితి





## సిప్రాస్ ప్రజా వ్యతిరేక చర్యలపై గ్రీస్ లో ప్రజాగ్రహం ఏథెన్స్ లో కార్మికుల భారీ ర్యాలీ

“దారిద్ర్యంతో, దయనీయమైన జీవితాలతో రాజీపడే ప్రసక్తే లేదు. సంఘటితమవుదాం. పరిస్థితిని మార్చడానికి పోరాడదాం.” అని గ్రీస్ కార్మికలోకం నినదించింది. సెప్టెంబరు 10వ తేదీన గ్రీస్ కమ్యూనిస్టు పార్టీ ఆధ్వర్యంలో ఆల్ వర్కర్స్ మిలిటెంట్ ఫ్రంట్ (సిఎఎఐ) బ్రహ్మాండమైన ప్రజా ప్రదర్శనను నిర్వహించింది. అదే రోజు 81వ థెస్సలోనికా అంతర్జాతీయ వాణిజ్య ప్రదర్శన కూడా ప్రారంభమైంది. ఈ సందర్భంగా వేలాది మంది కార్మికులు, నిరుద్యోగులు, యువత, పెన్షన్లర్లు ఎగ్జిబిషన్ సెంటర్ కు చేరుకున్నారు. వాణిజ్య ప్రదర్శనను వీక్షించడానికి వచ్చిన గ్రీస్ ప్రధాని సిప్రాస్ కు సమీపంలోకి కూడా ప్రదర్శకులెవరూ రాకుండా వుండేందుకు గానూ 5 వేల మందికి పైగా పోలీసు బలగాలను అక్కడ మోహరించారు. ప్రధానిని చుట్టముట్టడానికి ప్రదర్శకులు చాలా సేపు వేచి చూశారు. నినాదాలు చేశారు. ఆ తర్వాత ప్రదర్శనగా ముందుకు సాగారు. థెస్స లోనికా, మెసిడోనియా, థెస్సలీలకు చెందిన వేలాది మంది కార్మికులు, స్వయం ఉపాధి కార్మికులు, చిన్న రైతులు, మహిళలు, యువకులు ఈ ప్రదర్శనలో పాల్గొన్నారు. పోరాటాలు కొనసాగించాల్సిందేనని కార్మిక లోకం సందేశం ఇచ్చింది.

చండీగడ్

## మూడురోజుల సమ్మెకు

### పంజాబ్ సిఐటియు పిలుపు

- కాంట్రాక్ట్ ఉద్యోగుల క్రమబద్ధీకరణకు డిమాండ్


పంజాబ్ బస్ కాంట్రాక్ట్ వర్కర్స్ యూనియన్ సి.ఐ.టి.యూ. అక్టోబరు 17 నుండి 19 వరకు సమ్మెకు పిలుపునిచ్చింది. అక్రమ కాంట్రాక్ట్ కార్మికులు, ఔట్ సోర్సింగ్ విధానాలపై ధ్వజమెత్తిన ఈ యూనియన్ కు చెందిన 4 వేలకు మందికిగా పైగా కార్మికులు ఇప్పటికే 18 డిపోల ఎదుట ర్యాలీలు, ప్రదర్శనలు చేశారు. కాంట్రాక్ట్ విధానాన్ని, ఔట్ సోర్సింగ్ విధానాన్ని రద్దుచేయాలని డిమాండ్ చేశారు. ప్రస్తుతం విధులు నిర్వహిస్తున్న కాంట్రాక్ట్ ఉద్యోగులను క్రమబద్ధీకరించాలని కోరారు. సాంఘిక భద్రత కోసం ప్రతి కార్మికునికి ఒకే మాదిరి వేతనమివ్వాలని యూనియన్ నేతలు డిమాండ్ చేశారు. సమ్మె విజయాన్ని ఆకాంక్షిస్తూ కామ్రేడ్ రఘునాథ్ సింగ్ కార్మికులకు శుభాకాంక్షలు తెలిపారు. కార్మికుల డిమాండ్లు న్యాయబద్ధమైనవనీ, వాటిని సత్వరమే పరిష్కరించాలనీ, లేకుంటే సి.ఐ.టి.యూ. నేతృత్వంలో కార్మికులు చేసే ఈ పోరాటం భవిష్యత్తులో ఉధృతం కాగలదనీ బాదల్ ప్రభుత్వాన్ని రఘునాథ్ హెచ్చరించారు. అక్టోబరు నెలలో విధానసభ విభాగాలలో జాతా మార్చ్ ఉంటుందని ఈ సందర్భంగా పేర్కొన్నారు.

## ఫ్రాన్స్ సంస్కరణలపై కార్మిక సంఘాల నిరసన

ఫ్రాన్స్ ప్రభుత్వం కార్మికులపై బలవంతంగానైనా రుద్దాలని భావిస్తున్న కార్మిక సంస్కరణలను, కార్మిక వ్యతిరేక చట్టాలను నిలువరించడానికి అన్ని చర్యలూచేపడతామని ఫ్రెంచి కార్మిక సంఘాల సమాఖ్య (సి.జి.టి.) హెచ్చరించింది. మూకుమ్మడి నిరసన ప్రదర్శనలను ఇందుకు ఉదాహరణగా పేర్కొంది. కార్మికుల పట్ల ప్రభుత్వ వైఖరిని నిరసిస్తూ, దేశవ్యాప్తంగా 110కి పైగా ర్యాలీలు, ప్రదర్శనలు జరిగాయి. కార్మిక చట్టాన్ని అనుమతించేది లేదని స్పష్టం చేస్తూ ఏడు కార్మిక సంఘాల పిలుపు మేరకు నిరసనలు, ఆందోళనలు కొనసాగుతున్నాయి. కార్మికుల నిరసనలను అడ్డుకోవడానికి పోలీసులు నిరంకుశ చర్యలు చేపట్టినప్పటికీ లక్షా 70 వేల మందికి పైగా కార్మికులు ఆ నిషేధాజ్ఞలను ధిక్కరించి వీధుల్లోకి వచ్చి తమ నిరసన గళాన్ని వినిపించారు.

## పేదల అభ్యున్నతికి నాలుగు పథకాలు

కేరళలో వామపక్ష ప్రభుత్వం ఏర్పడి 100 రోజులు పూర్తయిన సందర్భంగా పినరయ్ విజయన్ పేదలను దృష్టిలో పెట్టుకొని నాలుగు సంక్షేమ పథకాలను ప్రారంభించారు. సమాజంలో అణగారిన వర్గాల సంక్షేమానికి



భద్రతకు మిషన్ & టాస్క్ ఫోర్స్ మిషన్ ను ముఖ్యమంత్రి చైర్మన్ గా ఏర్పాటు చేశారు. దీనిని సమన్వయ పరిచేందుకు సాధికార కమిటీని ఏర్పాటు చేస్తారు. రాష్ట్రంలో భూమి, నివాసం లేని ప్రజలకు ఇంటిని నిర్మించి ఇచ్చేందుకు సమగ్ర గృహనిర్మాణ పథకానికి రూపకల్పన చేసి లబ్ధిదారులకు 5 ఏళ్లలోగా నిర్మించి ఇస్తారు. రాష్ట్రంలోని విద్యారంగాన్ని ఆధునీకరించేందుకు ప్రభుత్వ పాఠశాలలో 9-12వ తరగతి చదువుతున్న విద్యార్థులకు హైటెక్ క్లాస్ రూమ్స్ ఏర్పాటుతో పాటు 1 నుంచి 8వ తరగతి విద్యార్థుల తరగతి గదులకు మౌలిక సదుపాయాల కల్పన, ఆంగ్ల భాష అధ్యయనాన్ని ప్రోత్సహించడం, 1 నుంచి 8వ తరగతి చదువుతున్న విద్యార్థులందరికీ యూనిఫాం కొనుక్కున్నేందుకు రూ.400/- ప్రభుత్వమే అందించాలని, ప్రజలతో స్నేహంగా మెలిగేలా ప్రభుత్వ ఆసుపత్రులను తీర్చుదిద్దుతామని, ప్రతి కుటుంబాన్ని ప్రాథమిక ఆరోగ్య కేంద్ర సేవలు ఉపయోగపడేలా ప్రభుత్వం చర్యలు తీసుకుంటుందని ముఖ్యమంత్రి తెలియజేశారు.



# ఇ.పి.ఎఫ్. నిధులు షేర్ మార్కెట్‌లో మదుపు చేయటం పై పార్లమెంటులో చర్చ

కార్మికుల ఇ.పి.ఎఫ్. నిధులను షేర్ మార్కెట్‌లో మదుపు చేయటాన్ని ఇ.పి.ఎఫ్. బోర్డులో ఉన్న కార్మిక సంఘాలన్నీ వ్యతిరేకించాయి. అయినా మోడీ ప్రభుత్వం షేర్ మార్కెట్‌లో మదుపు చేస్తూ ముందుకు పోతున్నది. ఈ వైఖరిని రాజ్యసభలో బి.జె.పి., తెలుగుదేశం మినహా అన్ని రాజకీయ పార్టీల సభ్యులు ఎండగట్టారు. రాజ్యసభలో జరిగిన చర్చ క్లుప్తంగా ఈ క్రింది విధంగా ఉంది.

**తపన్‌సేన్ (సి.పి.ఎం):**

ప్రభుత్వం వినాశనకర ప్రయోగాన్ని చేస్తోంది. షేర్ మార్కెట్‌కు పి.ఎఫ్.డబ్బులను మరలుస్తున్నారు. మంచి ఆదాయం వస్తుందంటున్నారు. జూదం ద్వారా వచ్చే అదనపు ఆదాయం తమకు అవసరం లేదని కార్మిక సంఘాలు ముక్త కంఠంతో చెప్పాయి. ఒక సంవత్సరంలోనే 7.45 శాతం ఆదాయం వచ్చిందన్నారు. కానీ మొదటి పది నెలల్లో 400 కోట్ల రూపాయలు పైగా నష్టం వచ్చిన వాస్తవాన్ని మీరు దాచి పెడుతున్నారు. ప్రావిడెంట్ ఫండ్ ఖాతాలో ఉండే డబ్బుంతా కార్మికులది. వారి జీతాల్లో కట్ అయిన డబ్బు అది. యజమాని కట్టే వాటా కూడా కార్మికుల వాయిదా పడిన వేతనమే.

ప్రపంచ అనుభవం ఏమిటి? వ్యక్తిగతంగా ఎవరయినా షేర్ మార్కెట్‌లో పెట్టుబడి పెడితే లాభ మయినా నష్టమయినా అది వారి సొంత వ్యవహారం. ఉమ్మడి నిధులను షేర్ మార్కెట్‌లో పెడితే ప్రతి చోటా నష్టాలు వచ్చాయనేది అనుభవం. ఫ్రాన్స్, బ్రిటన్, అమెరికా దేశాల్లో పెద్ద ఎత్తున నష్టం వస్తే ఆదేశాల ప్రభుత్వాలు నష్టాన్ని భర్తీ చేస్తామని గ్యారంటీ ఇచ్చాయి. మీరు అటువంటి గ్యారంటీ ఇవ్వటానికి సిద్ధమేనా? ఆ గ్యారంటీ ఇవ్వకుండా ఇ.పి.ఎఫ్.లో ఉన్న కార్మికుల పొదుపుతో ఆటలాడుకోవద్దు. జూదం ద్వారా అదనపు ఆదాయాన్ని వారు కోరుకోవటం లేదు. మీరు వెంటనే నిధుల మళ్లింపును ఆపండి. లేదంటే కార్మికులు మీకు అర్థమయ్యే భాషలో జవాబు చెబుతారు.

**శాంతారామ్ నాయక్ (కాంగ్రెస్):**

నిధులు మరల్చటం ఒక్కటే కాదు. లూటీ మాత్రమే కాదు. కార్మికుల డబ్బుతో ప్రభుత్వం జూదం ఆడుతోంది. గోవాలో ఉన్న కేసినోలు (జూదశాలలు) కూడా అవుడవుడు మంచి ఆదాయాన్ని ఇస్తాయని చెప్పి అధికార్లకి పిఎఫ్ నిధులు ఇచ్చి ప్రభుత్వం అక్కడికి పంపదని ఆశిస్తున్నా కార్మికుల డబ్బు మీద చేయి వేయడానికి ప్రభుత్వానికి అధికారం లేదు.

**డి.రాజా(సి.పి.ఐ):**

ఇ.పి.ఎఫ్. కార్మికుల సొత్తు. పదవీ విరమణ తర్వాత కాలానికి ఉద్దేశించబడింది. కార్మికునికి ఏమయినా జరిగితే అది కుటుంబాన్ని

కాపాడుతుంది. దీన్ని మంత్రి ఒప్పుకుంటారనుకుంటున్నా. ప్రభుత్వ ఆమోదిత పథకాల్లో పెట్టుబడులు పెట్టచ్చుకదా? ప్రభుత్వ బ్యాంకుల ప్రత్యేక డిపాజిట్లలో వేస్తే ఎక్కువ వడ్డీ వస్తుంది. ఈ పద్ధతిలో ప్రభుత్వం ఎందుకు ఆలోచించదు? కార్మికుల సొమ్మును షేర్ మార్కెట్‌లో పెట్టటం కార్మిక వ్యతిరేకం. ఈ చర్యను వెంటనే ఉపసంహరించుకోవాలి.

**దేరేక్ ఓబ్రియాన్ (తృణమూల్ కాంగ్రెస్):**

అమెరికన్ మోడల్‌ను మీరు కాపీ చేసినట్లుగా నాకు అనుమానం వుంది. అమెరికన్ మోడల్‌లో తప్పు ఏమీ లేదు. దాంట్లో ప్రత్యేక పదవీ విరమణ ఖాతా ఉంది. మనకు లేదు. సామాజిక భద్రత ఖాతా ఉంది. మనకు లేదు. అమెరికన్ మోడల్‌లో పదవీ విరమణ నిధులు ఉన్నాయి. మనకు లేవు. అమెరికన్ మోడల్‌లో అన్నీ ఉన్నాయి. ఇక్కడ మనకి ఉందల్లా పి.ఎఫ్ ఒక్కటే.

అమెరికాలో చేసే పనులు అక్కడ వ్యవస్థలో చెల్లుతాయి. ఇక్కడ పనికి రావు. ఒకరు జూదశాలను గురించి ప్రస్తావించారు. ఇది కార్మికుల కష్టార్థితం. ఆరునెలల తర్వాత ప్రభుత్వానికి మరో ఆలోచన రావచ్చు. బొంబాయి, కలకత్తా, చెన్నై పోయి గుర్రపు పందాల్లో పి.ఎఫ్. డబ్బులు కాయాలని చెప్పొచ్చు.

**విజలా సత్యానంత్ (ఎఐఎడిఎంకె):**

ఇ.పి.ఎఫ్.ను షేరు మార్కెట్‌కు మళ్లించటాన్ని ప్రతి ఒక్కరూ వ్యతిరేకిస్తున్నారు. మేము కూడా తీవ్ర ఆందోళనలో ఉన్నాం. ఇది కార్మికుల సొంతం. వారి నుండి ఎవరూ లాక్కోలేరు. ఇ.పి.ఎఫ్.ను కార్మికులు తమ జీవితాంతం కూడబెట్టుకుంటారు. అది తమ అత్యవసర అవసరాలను తీరుస్తుంది. కుమార్తెల పెళ్లి ఖర్చులు, ఆరోగ్య ఖర్చులు, ఇంటి నిర్మాణం తదితర అవసరాలకు ఉపయోగ పడుతోంది. ఇటువంటి పి.ఎఫ్.ను షేర్ మార్కెట్‌లో మదుపు చేయటాన్ని విరమించాల్సిందిగా కేంద్ర ప్రభుత్వానికి, కార్మిక మంత్రిత్వశాఖకు విజ్ఞప్తి చేస్తున్నా.

**కె.టి.ఎస్.తులసి (నామినేటెడ్):**

షేర్ మార్కెట్‌లో చేసే మదుపు కార్మికుల ఇ.పి.ఎఫ్. సొమ్ముకి ఎటువంటి గ్యారంటీ లేదని కార్మిక మంత్రి ఇదే సభలో డిసెంబరులో చెప్పారు. దేశంలో అన్ని కార్మిక సంఘాలు ఇ.పి.ఎఫ్.ను షేర్ మార్కెట్‌లో మదుపు చేయటాన్ని వ్యతిరేకిస్తున్నాయి. ఇది పట్టపగలు దోపిడీ అని వారికి అర్థమయింది. కాబట్టే ఇష్టపడటం లేదు. ప్రభుత్వం గుర్తిస్తుందని ఆశిస్తున్నా.



# నిలువు దోపిడీకి గురవుతున్న జీడిపిక్కల కార్మికులు



మార్కెట్లో మంచి గిరాకీవున్న తెల్ల బంగారంగా పేరొందిన జీడిపప్పు కార్మికుల బతుకులు దుర్భరంగా మారుతుంటే యాజమాన్యాలు కోట్ల రూపాయలకు పడగలెత్తుతున్నాయి. జీడిపిక్కలు వలడం తప్ప ముక్కలైన రెండు పప్పు బద్దలను కూడా తినే అవకాశంలేని మహిళలు అనారోగ్యం పాలవుతుంటే జీడిపప్పు ఎగుమతులతో సంపాదించిన లాభాలతో పరిశ్రమలను విస్తరించుకుంటూపోతున్నాయి యాజమాన్యాలు. కోట్ల రూపాయలకు పడగలెత్తుతున్న యాజమాన్యాలు తమ లాభాలకు కారణమైన కార్మికులకు కనీస వేతనాలు, చట్టపరమైన సౌకర్యాలు అమలు చేయాలని అడిగితే నాగుపాములా బునకొడుతున్నాయి. విశాఖపట్నం, విజయనగరం, శ్రీకాకుళం జిల్లాల్లో 50వేల మంది కార్మికులు జీడిపిక్కల పరిశ్రమల్లో పనిచేస్తున్నారు. కోస్తాలో తూర్పు, పశ్చిమగోదావరి, ప్రకాశం జిల్లాల్లో గణనీయమైన సంఖ్యలో జీడి పిక్కల కార్మికులున్నారు. విశాఖపట్నం జిల్లాలోనే 41 జీడిపిక్కల పరిశ్రమల్లో 12వేల మంది కార్మికులు పనిచేస్తున్నారు. రిజిస్టర్ కాని మరో 35 జీడిపిక్కల పరిశ్రమల్లో ఎనిమిదివేల మంది కార్మికులు పనిచేస్తున్నారు. శ్రీకాకుళం జిల్లా పలాస ప్రాంతంలో 25వేల మంది కార్మికులు జీడిపిక్కల పరిశ్రమల్లో పనిచేస్తున్నారు. జీడి పిక్కల పరిశ్రమల్లో పనిచేస్తున్న కార్మికుల్లో 90 శాతం మంది మహిళలు. ఓలం, విజయలక్ష్మి సన్ ఫుడ్స్, ప్రశాంతి, వైజాగ్ ఎక్స్ పోర్ట్స్, గ్రాండ్ ఫుడ్స్ గుత్తాధిపత్యం కింద ఈ పరిశ్రమలు నడుస్తున్నాయి.

## పీస్రేట్ పేరుతో శ్రమ దోపిడీ

వ్యవసాయాధారిత పరిశ్రమ పేరుతో ప్రభుత్వం నుంచి వివిధ రూపాల్లో రాయితీలు పొందుతున్న జీడి పిక్కల పరిశ్రమల యాజమాన్యాలు పీస్రేట్ పేరుతో కార్మికులను నిలువునా దోచుకుంటున్నాయి. రోజుకు 12 గంటలు పనిచేసినా 150 రూపాయలకు మించి ఆదాయం కార్మికులకు రావడంలేదు. పరిశ్రమల్లో పనిచేస్తున్న కార్మికులు నిరుపేదలు. సామాజికంగా

వెనుకబడిన తరగతులవారు కాయకష్టం చేసినా కుటుంబానికి చేతినిండా పట్టెడు మెతుకులు పెట్టలేని నికృష్ట బతుకులు వారివి. కోట్ల రూపాయల లాభాలు ఆర్జించే యజమానులు తమ కంపెనీల్లో పనిచేసే కార్మికులకు చట్టపరిధిలోని సదుపాయాలు కూడా వర్తింపజేయడంలేదు. జీడి పరిశ్రమల్లో వేతనాలు ఒకే విధంగాలేవు. ఒకే యాజమాన్యం కిందవున్న పరిశ్రమల్లో ఒకేలా పీసు రేటు లేదు. జీడిపప్పు కటింగ్ కు ఒక్కోచోట ఒక్కో రేటు చెల్లిస్తున్నాయి. కేజీ జీడిపప్పు కటింగ్ కు 13 రూపాయల నుంచి 18 రూపాయలు, గ్రేడింగ్, ఫీలింగ్ కు 15 రూపాయల నుంచి 19 వరకు చెల్లిస్తుంటే బహుళజాతి కంపెనీ ఓలం ఇండియా కేజీకి రూ.5.15, గ్రేడింగ్ కు 15 రూపాయలు, ఫుల్ పీలింగ్ కు రూ.1.70 చెల్లిస్తోంది. యంత్రాలు పెట్టకముందు రెండువేల రూపాయలు వచ్చే కార్మికుల ఆదాయం ఇప్పుడు వెయ్యి రూపాయలకు పడిపోయింది. ఈ రేట్లు యాజమాన్యం దయతో చెల్లిస్తున్నట్లు ఉన్నాయి తప్ప చట్టపరమైన నిబంధనలకు లోబడి అమలుకావడంలేదు. కనీస వేతన చట్టం ప్రకారం రోజు కూలి రూ.298.50 చెల్లించాలి. ఓలం, ఇతర యాజమాన్యాల పరిశ్రమల్లో పనిచేస్తున్న కార్మికులకు రోజుకు రెండు వందల రూపాయలకు మించి చెల్లించడంలేదు. ఓలం యాజమాన్యం కేరళలో కటింగ్ కు రూ.36.19, పీలింగ్ కు రూ.46.03 చెల్లిస్తుంటే రాష్ట్రంలో 18 రూపాయలకు మించి చెల్లించడంలేదు. ఈ పరిశ్రమల్లో పనిచేస్తున్న కార్మికులకు కనీస వేతనాలు అమలుకావడంలేదు.

జీడిపిక్కల పరిశ్రమల్లో యాంత్రీకరణ నానాటికీ పెరుగుతోంది. గతంలో పిక్కలు డ్రమ్ లో ఉడికించగా వాటి స్థానంలో ఇప్పుడు బ్రాయిలర్ లో చ్చాయి. రెండేళ్ల క్రితం వరకు మాన్యువల్ పద్ధతిలో జరిగిన జీడిపిక్కల కటింగ్ ఇప్పుడు యంత్రాలు చేస్తున్నాయి. యంత్రాల్లో కట్ కాని పిక్కలను కార్మికులతో కట్ చేయిస్తున్నారు. యంత్రంలో మూడు సార్లువేసినా పిక్కలకు జిగురు అంటుకోని, యంత్రానికి దొరకని చిన్న పిక్కలను వలిచే పని కార్మికులకు అప్పగిస్తున్నారు. దీంతో పనిభారం పెరిగి ఆదాయం తగ్గుతోంది. చిన్నచిన్న డ్రమ్ ల స్థానంలో పెద్ద బాయిలర్లు రావడంతో 80 కేజీల బస్తా పైకి మోసుకెళ్లడం కార్మికులకు కష్టంగా వుంది. జీ.ఓ. ప్రకారం 80 కేజీల బస్తాకు రూ.23.15 చెల్లించాల్సివుంటే 16 రూపాయలు యాజమాన్యం చెల్లిస్తోంది. జీడి పప్పు పొరతీసే పని కార్మికులు చేసేవారు. ప్రస్తుతం పొరతీసేందుకు యంత్రాలు ప్రవేశపెట్టడంతో ఉపాధి అవకాశాలు కూడా తగ్గిపోతున్నాయి.

విశాఖపట్నం జిల్లా నర్సపట్నం ప్రాంతంలోని జానకిరాంపురం, అమలాపురం, జిల్లేడుపూడి, గిడుతూరు, చోడవరం ప్రాంతంలోని



రాజాం, గొంపల్ ఓలం యజమాన్యానికి చెందిన జీడి పిక్కల పరిశ్రమల్లో గత నెల 19 నుంచి సమ్మె జరుగుతోంది. జీడి పిక్కల పరిశ్రమల్లో పనిచేస్తున్న మహిళా కార్మికులకు కనీస భద్రత లేదు.

వేధింపులు, అవమానాలు నిత్యకృత్యం. చట్టాలేవీ ఈ కంపెనీల్లో అమలుకావడంలేదు. కార్మికుల ప్రాథమిక హక్కులైన ఇ.ఎస్.ఐ., పి.ఎఫ్., గ్రాట్యుటీ అమలుచేయడంలేదు. మహిళలకు జీతంతో కూడిన ఆర్నెల్ల ప్రసూతి సెలవులు ఇవ్వడంలేదు నరికదా గర్భిణీలను నిర్దాక్షిణ్యంగా పని నుంచి యాజమాన్యం తొలగిస్తోంది. సబ్సిడీ క్యాంటిన్ లేదు. కంపెనీలో ఏ చిన్న ప్రమాదం జరిగినా ప్రాథమిక చికిత్స కూడా చేయించకుండానే కార్మికులను ఇంటికి వంపిస్తున్నారు. ఓలం యాజమాన్యం చేతిలో ఉన్న జీడి పిక్కల పరిశ్రమల్లోనే కాదు, దాదాపు రాష్ట్రంలోని జీడి పిక్కల పరిశ్రమలన్నింటిలోనూ ఇదే పరిస్థితి. ఈ పరిస్థితుల నుంచి బయటపడేందుకు చట్ట ప్రకారం కనీస వేతనాలు, ఇ.ఎస్.ఐ., పి.ఎఫ్., గ్రాట్యుటీ, ప్రసూతి సెలవులు అమలు కోసం విశాఖ జిల్లాలోని ఓలం జీడి పిక్కల పరిశ్రమల్లో సిఐటియు నేతృత్వంలో సమ్మె కొనసాగుతోంది.

జీడిపిక్కల పరిశ్రమల్లో పనిచేస్తున్న మహిళా కార్మికులు అనారోగ్యంపాలవుతున్నారు. ఊపిరితిత్తుల వ్యాధులు, చర్మవ్యాధులకు గురవుతున్నారు. అత్యధిక మంది మహిళలకు గర్భస్రావాలు జరుగుతున్నాయి. పోషక విలువలు మెండుగావుండే జీడిపప్పును తీసే మహిళలు రక్తహీనతతో బాధపడుతున్నారు. గర్భం దాల్చిన మహిళలకు వేతనంతో కూడిన సెలవులు ఇవ్వాలివస్తోందని గర్భం దాల్చిన మహిళలు ఈ పరిశ్రమల్లో పనిచేస్తే గర్భస్రావాలు అవుతాయని యాజమాన్యమే ప్రచారం చేసి ఉద్యోగాల నుంచి తొలగిస్తోంది. మహిళలకు మంచినీరు, మరుగుదొడ్ల సౌకర్యంలేదు. భోజనం ఆరు బయట ఎండలోనూ, చెట్ల కింద చేయాల్సిన దుస్థితివుంది. అత్యధిక మంది మహిళలు పనిచేసే ఈ పరిశ్రమల్లో క్రెష్లు, విశ్రాంతి గదుల్లేవు. విధుల్లో అనారోగ్యానికి గురై ఒకపూట పని మానేస్తే ఆ రోజు కూలి చెల్లించడంలేదు. భద్రతపరికరాలు గ్లాజ్లు, ఆయిల్, మాస్కులు, ఇయర్ప్లగ్లు ఇవ్వడంలేదు.

**జీడి పిక్కల పరిశ్రమ కార్మికులకు రక్షణ కల్పిస్తున్న కేరళ వామపక్ష ప్రభుత్వం**

కేరళలో సి.పి.ఎం. నాయకత్వాన వామపక్ష ప్రభుత్వం జీడిపిక్కల పరిశ్రమల మనుగడకు, కార్మికుల కనీస వేతనాల

అమలుకు, వారి జీవన ప్రమాణాలు పెంచేందుకు చర్యలు తీసుకున్నది. రాష్ట్రంలో మూతపడిన 40 పరిశ్రమలను తెరిపించి నిధులు సమకూర్చి సహకార రంగంలో నడిపిస్తున్నది. కేరళ ప్రభుత్వ చొరవతో 20వేల మంది కార్మికులకు ఉపాధి దక్కింది.



50వేల హెక్టార్ల భూమిని లీజుకు తీసుకొని జీడితోటల పెంపకానికి చర్యలు చేపట్టడం ద్వారా రైతులు, కార్మికులకు ధైర్యాన్ని కల్పించే కార్యాచరణకు సిద్ధమైంది. కార్మికులకు రూ.450 తగ్గకుండా ఆదాయం వచ్చేలా కనీస వేతన చట్టాన్ని తీసుకువచ్చి అమలు చేస్తోంది.

కార్మికులకు ప్రతి ఏటా 21 వేల రూపాయలు బోనస్ చెల్లించేందుకు చర్యలు తీసుకుంది. జీడిపిక్కల పరిశ్రమపై ఆధారపడిన కార్మికులకు ఉద్యోగభద్రత, రైతులకు భరోసా కల్పించింది. సిపిఎం నాయకత్వాన

వామపక్ష ప్రభుత్వం జీడిపిక్కల పరిశ్రమల కార్మికుల మెరుగైన జీవితాల కోసం అలా అడుగులు ముందుకువేస్తే... రాష్ట్రంలోని చంద్రబాబు ప్రభుత్వం జీడి తోటలకు అనువుగావున్న తీరప్రాంతంలో కాలుష్య కారక పరిశ్రమలు ఏర్పాటుచేసి డంపింగ్ యార్డులా మార్చాలని చూస్తోంది. వ్యవసాయాధారిత పరిశ్రమలను ఏర్పాటుచేసి రెండంకెల వృద్ధితో వ్యవసాయాన్ని పరుగులు పెట్టిస్తానంటున్న చంద్రబాబు ఆచరణలో వ్యవసాయ వినాశనం వైపు రంకెలు వేస్తున్నారు. రైతులకు భరోసా లేదు. జీడి పిక్కల కార్మికులకు ధైర్యం ఇవ్వడంలేదు. యజమానుల లాభాలకు భరోసా తప్ప కార్మికుల బతుకు బాబు భరోసా ఇవ్వడంలేదు. అన్ సెక్యూర్డ్ కార్మికులకు కేరళ వామపక్ష ప్రభుత్వం రూ.345 చెల్లిస్తుంటే... చంద్రబాబు ప్రభుత్వంలో జీ.ఓ ప్రకారం 298.50 రూపాయలు చెల్లించాల్సివుండగా రూ.200కు మించి కార్మికులకు లభించడంలేదు.

2008 జూలై 2న కనీసవేతనాల జిఓ 49 విడుదల చేసి ఎనిమిదేళ్లు దాటినా పెరిగిన ధరలకు అనుగుణంగా కనీసవేతనాల జి.ఓను ప్రభుత్వం సవరించలేదు. కేరళ తరహాలో జీడిపిక్కల వ్యవసాయాన్ని ప్రోత్సహించి రైతులు, జీడి పిక్కల పరిశ్రమల్లో పనిచేస్తున్న కార్మికులకు భరోసా కల్పించేలా ప్రభుత్వంపై ఒత్తిడి పెంచాలి. కనీస వేతన చట్టం, ఇ.ఎస్.ఐ., పి.ఎఫ్, బోనస్, ప్రసూతి సెలవుల వంటి సదుపాయాల సాధన కోసం ఉద్యమించడమే జీడి పిక్కల కార్మికుల తక్షణ కర్తవ్యం.

- జి.కోటేశ్వరరావు, సిఐటియు విశాఖ జిల్లా అధ్యక్షుడు



# శ్రమ దోపిడీపై సమరభేరి - పోరాట పథాన 'ఓలం' మహిళా కార్మికులు

మహిళల జీవన స్థితిగతులు

గ్రామాల్లో మగవారికి పనుల గ్యారంటీ లేదు. రోజుకు

రూ.100 చేతికొచ్చే పనులు సైతం రోజూ ఉండడం లేదు. ఈ పరిస్థితుల్లో కుటుంబ భారాన్ని మోసే బాధ్యతను మహిళలే నిర్వహిస్తున్నారు. నర్సిపట్నం డివిజన్ లోని గిడుతూరు, జానకీ రాంపురం, అమలాపురం, జోగంపేట తదితర ప్రాంతాల్లో జీడిపిక్కల ఫ్యాక్టరీల్లో సుమారు 8 వేల



మంది పనిచేస్తున్నారు. ఈ పని ద్వారా వచ్చే ఆదాయంతోనే కుటుంబాలను సాకుతున్నారు. పిల్లల ఫీజులకు, అనారోగ్యాలకు పైనాన్నర్ల వద్ద అప్పులు చేసి, వాటిని తీర్చేందుకు ఓలం ఫ్యాక్టరీలో అతి తక్కువ పారితోషికానికి రెక్కలు ముక్కలు చేసుకుంటున్నారు.

ఉదయం 4 గంటలకు మొదలై ...

జీడిపిక్కల ఫ్యాక్టరీల్లో పనిచేస్తున్న మహిళలు ఉదయం ఇళ్లు వద్ద 4 గంటలకు లేస్తారు. పిల్లల్ని రెడీ చేసుకొని... మరోవైపు వంట పూర్తిచేసి క్యారేజీలు కట్టి... తమకూ క్యారేజీ కట్టుకొని బయల్దేరతారు. గడియారం 7 చూపించేసరికి వారు ఫ్యాక్టరీకి, పిల్లలు బడికి వెళ్లిపోతారు. మళ్లీ ఇంటికి చేరేసరికి రాత్రి 7.30 గంటల సమయం దాటిపోయింది. మళ్లీ వంట చేసి, తిని, ఇల్లు సర్దుకొని, విశ్రాంతి తీసుకునే టైం చాలా తక్కువే. ఫ్యాక్టరీకి ఎన్ని గంటలకు వెళ్లామన్న లెక్కేగానీ, ఎన్ని గంటలకు బయటికొస్తున్నాం అనేది లెక్కలో లేదు. ఈ కారణంగా ఇళ్లకు వచ్చేసరికి రాత్రి పోతోందని మహిళలు ఆవేదన వ్యక్తం చేస్తున్నారు.

ఏం సాధించారు? నోరు మూసుకొని పనికి పొండి!

సమస్యలపై పోరాటానికి దిగిన కార్మికులకు ఇంటా బయటా సమస్యలు ఎదురవుతున్నాయి. వేముల పూడికి చెందిన ఓ కార్మికురాలు నర్సిపట్నం ఆర్డివో కార్యాలయం వద్ద ధర్నా చేసి ఇంటికి వెళ్లింది. ఆమె వాకిట్లోకి వెళ్లి వెళ్లగానే 'ఏం సాధించారే? చేసింది, చాలు గానీ నోరూసుకొని పనికి పొండి ఆడెంతిత్తే అంత తీస్కోని తిన్నగా ఇంటికిరా. ధర్నాలు, గిర్నాలూ అంటే ఈపు ఇమానం మోత మోగుతాది...' అని ఆమె భర్త నుంచి ఆహ్వానం ఎదురైంది. ఆమె పోరాడేది, ఒళ్లు వంచి పనిచేసేదీ అన్నీ ఇంటి కోసమే... అయినా ఇలాంటి సాధింపులు... పనిచేసే ఆమెకు

ఓలం జీడిపిక్కల కార్మికులు నెల రోజులుగా సమ్మె చేస్తున్నారు. ఇంటా బయటా సమస్యలు ఉన్నా, తగిన సహకారం అందకపోయినా, ఆర్థిక పరిస్థితి సహకరించక పోయినా, అప్పు లోళ్లు వెంటపడుతున్నా, అవసరాలు తరముకొస్తున్నా ముపై రోజుల నుంచి ఆందోళనా వధంలో ఉన్నారు. వీరిని ఇంతగా నిలబడేలా, తెగబడి పోరాడేలా చేస్తున్న దెవరు? అన్నీ సవ్యంగా ఉంటే ఫ్యాక్టరీ పనిలోకి వెళ్లటానికి వారికి ఇబ్బంది ఏమిటి?

ఫ్యాక్టరీలో వారి పని వేళలూ, యాజమాన్య పద్ధతులూ బాగోలేవు. పనిభారం గతంకన్నా పెంచారు. ఏ చట్టాలూ పాటించటం లేదు. కార్మికులను బానిసల్లా చూస్తున్నారు. అన్నింటికీ మించి గతంలో ఇచ్చే వేతనాన్ని కూడా ఇప్పుడు ఇవ్వడం లేదు. నెలనెలా ఇచ్చే ప్రోత్సాహక నగదు కూడా రద్దు చేస్తామంటున్నారు. నచ్చితే పనిచేయండి.. లేకుంటే మానేయండి.. అన్న పద్ధతిలో యాజమాన్యం మొండివైఖరి అవలంబిస్తోంది.

ఇలాంటి స్థితిలో మహిళలు పోరాటానికి దిగారు. ఏళ్ల తరబడి అణచుకున్న బాధను, ఆవేదనను, అగ్రహాన్ని ఇప్పుడు తమ ఆందోళనల్లో ప్రతిబింబిస్తున్నారు. వారు చేస్తున్నది మామూలు పోరాటం కాదు; ఆకలి పోరాటం. అదనపు సదుపాయాల కోసం కాదు; న్యాయబద్ధమైన వేతనం కోసం, పనిచేసే చోట ఆత్మగౌరవం కోసం...

వారు ఎన్ని ఒడిదుడుకులను, ఎన్ని ఆకలి, ఆర్థిక ఇబ్బందులను ఎదుర్కొంటూ ఈ పోరాటాన్ని ముందుకు తీసుకు పోతున్నారో వారి గ్రామాలకు, ఇళ్లకూ వెళ్లి చూస్తే అర్థమవుతుంది. పనిచేసే చోట యాజమాన్యం వేధింపులు ఉన్నాయి. వేతన సమస్యలు ఉన్నాయి. కొందరి ఇళ్లలో భర్త, అత్తమామల సాధింపులు, సూటిపోటి మాటలు, మరోవైపు పిల్లల ఆకలి కేకలు, జబ్బులు, జ్వరాలకు మందులు కొనలేని దైన్యం.. ఇవన్నీ ఉన్నాయి. వీటన్నింటినీ తట్టుకొని పోరాడుతున్నారు 'ఓలం' మహిళలు. చట్టాలను అమలు చేయించాల్సిన కార్మికశాఖ అధికారులు నీళ్లు నములుతున్నారు. ఈ శాఖ ఉన్నది చట్టాల అమలుకా, లేక యాజమాన్యం పహారాకా అన్న విమర్శ వినిపిస్తోంది.



తెలుసు శ్రమ విలువ. అందుకే ఆదాళ్లంతా ఎన్ని ఇబ్బందులైనా భరించి పోరుబాటన పయనిస్తున్నారు.

గడ్డి కోసుకొస్తానని చెప్పి, ధర్మాకు ...

✦ ఓ మహిళ గడ్డి కోసుకొస్తానని ఇంట్లో చెప్పి.. జానకిరాంపురం ఫ్యాక్టరీ గేటు ఎదుట ధర్మాకు వచ్చింది. ధర్మా అనంతరం గడ్డికోసుకొని ఇంటికి వెళ్లింది. ఇదేమని అడిగితే 'ఇంట్లో మగాళ్లకు ఎంతో కొంత డబ్బు ఇస్తే చాలు.. మేం ఎంత కష్టపడ్డాం, అక్కడెంతిచ్చాడు అన్నది అనవసరం. అందుకే పోరాటాలు వద్దని, ఫ్యాక్టరీకి వెళ్లిపోమని తిడుతున్నారు. అయినా వెనక్కు తగ్గేదీ లేదు. న్యాయంగా మాకు కూలి పెంచాలి, అంతే ..' అని చెప్పింది. అయితే, మగాళ్లందరూ ఇలా లేరు. ఫ్యాక్టరీ అన్యాయంపై పోరాడాలని ప్రోత్సహిస్తున్నవారూ చాలామందే ఉన్నారు. ఇబ్బందులు ఎదురవుతున్నా మహిళల పోరాట పటిమ, పట్టుదల గురించి వివరించటానికే ఈ ఉదంతాల ప్రస్తావన.

ఒంటరి మహిళలు

ఆమె ఒంటరి మహిళ. ఇద్దరు ఆడపిల్లలు పుట్టాక భర్త కాలం చేశాడు. ఆ ఇద్దర్ని పెంచి పెద్ద చేసి పెళ్లిళ్లు చేసింది. చిన్న కూతురు కాపురం కూలిపోయి తిరిగి పుట్టింటికొచ్చింది. మగదిక్కు లేని తల్లి కూతుళ్లిద్దరూ జీడిపిక్కల పరిశ్రమలో పనిచేస్తూ కాలం నెట్టుకొస్తున్నారు. 'పన్నెండేళ్లుగా ఫ్యాక్టరీలో పనిచేస్తున్నాం. ఏనాడూ కూలి పెంచింది లేదు. పైగా పని పెంచి కూలి తగ్గించేశారు. యంత్రాలు రాకముందు కేజీ మంచి పిక్క తొక్క తీస్తే రూ.6 ఇచ్చేవారు. ఇప్పుడు యంత్రం వచ్చింది. యంత్రం ఒలవలేని బండపిక్కలను, చిన్నపిక్కలను మాకు ఇస్తున్నారు. అవి ఒలవడం చాలా కష్టం. కష్టం పెంచారు కానీ గతం కంటే రూపాయి తగ్గించేసి ఇప్పుడు రూ.5 ఇస్తున్నారు. దానినే యాజమాన్యం అంగీకరించడం లేదు. అధికారులు ఈ అన్యాయాన్ని గుర్తించి, సరిచేయడం లేదు. ఇది దారుణం కదా..' అని ఆ మహిళ వాపోయింది.

నిరుత్సాహపరిచిన అయ్యన్న

ఓలం యాజమాన్యం మొండికేస్తుంటే కార్మికులంతా పంచాయతీ రాజ్ శాఖా మంత్రి అయ్యన్న పాత్రుడి ఇంటికి వెళ్లి మొరపెట్టుకున్నారు. ఆయన ఓలం యాజమాన్యంతో మాట్లాడి తమకు న్యాయం చేస్తాడని వారి నమ్మకం. కానీ అయ్యన్న భిన్నంగా స్పందించారు. 'పోరాటం చేస్తే ఓలం వాడు ఫ్యాక్టరీ మూసుకొని పోతాడు. సిఐటియు వాళ్లు వైజాగ్ పోతారు.. మీరు పనిలేక ఇంటికి పోతారు. ఎందుకొచ్చిన గొడవ? వాడెంతిస్తే అంత పుచ్చుకొని పనిచేసుకోండి, తెగేదాకా లాక్కండి' అనేశారు. అసలు కార్మికుల డిమాండులో అత్యాశ ఏముంది? గతం కన్నా పనిని పెంచి, ఇచ్చే వేతనం తగ్గించటం ఏమన్నా న్యాయమా? అలాంటి పరిస్థితుల్లో కార్మికులు తమ ఆవేదన వ్యక్తం చేయడం తప్పవుతుందా? మంత్రి

అయి ఉండీ, అధికారం చేతిలో ఉన్న అయ్యన్న ఇలా మాట్లాడడం కార్మికులను తీవ్ర ఆవేదనకు, ఆగ్రహానికి గురిచేశాయి. 'ఓట్ల కోసం మా ఇళ్ల కొస్తారుగానీ, మేం న్యాయం అడిగితే చెయ్యవా, పైగా తిరకాసు మాటలు మాట్లాడతావా' అంటూ మహిళలు అక్కడే శాపనార్థాలు పెట్టారు.

చోడవరం ఎమ్మెల్యే చొరవ

రోలుగుంట మండల పరిధిలోని కార్మికులు ఈ సమస్యను సిఐటియు ఆధ్వర్యాన చోడవరం ఎమ్మెల్యే దృష్టికి తీసుకెళ్లారు. ఆ ఎమ్మెల్యే రాజు బాగా స్పందించారు. 'ఓలం లాంటి వాళ్లకు మన గ్రామాల్లో ఫ్యాక్టరీ పెట్టుకోడానికి మన రైతులు భూములు ఇచ్చారు. తమ పొలాల్లోంచి రోడ్డు వేసుకోవడానికి ఒకరిద్దరు రైతులు ఒప్పుకోకుంటే పెద్దలు మాట్లాడి ఒప్పించి మరీ ఫ్యాక్టరీ పెట్టించారు. కరెంటిచ్చాం, నీళ్లిచ్చాం, భూమిచ్చాం. మన గ్రామీణానికి ఇంత పని చూపిస్తాడనే కదా ఇదంతా చేసింది. అలా చేయనప్పుడు నిలదీయడం, పోరాడటం న్యాయమే. మీ తరపున ఓలం యాజమాన్యంతో మాట్లాడతాను' అని ఆయన హామీ ఇచ్చారు.

ఓలం యాజమాన్యం చట్టాలను అమలు చేయాలి.

కేజీ జీడిపిక్కల ఒలుపునకు జీ.ఓ. ప్రకారం రూ.10 ఇవ్వాలి. ప్రస్తుతం ఇస్తున్నది రూ.5. దీన్ని రూ.9కు పెంచాలని కార్మికులు కోరుతున్నారు. కేరళలో కేజీ పిక్కల కటింగ్కు రూ.36 ఇస్తున్నారు. గ్రేడింగ్కు కేరళలో రూ.42 ఇస్తున్నారు. జీ.ఓ. ప్రకారం రోజు వేతనం రూ.300 చెల్లించాల్సి ఉండగా ఓలం యాజమాన్యం రూ.150 నుంచి రూ.200 చెల్లిస్తోంది. అదీ సీనియారిటీని బట్టి ప్రతినెలా ఇచ్చే ప్రోత్సాహక రుసుం రూ.500 ఇకపై తొలగిస్తామని యాజమాన్యం అంటోంది. ప్రోత్సాహక రుసుమును యథాతథంగా కొనసాగించాలని సిఐటియు డిమాండ్ చేస్తోంది. గ్యాట్యుటీ, వేతనంతో కూడిన వారాంతపు సెలవులు, ప్రసూతి సెలవులు, పెన్షన్, ప్రమాద బీమా సౌకర్యాలను కల్పించాలన్నది కార్మికుల ప్రధాన డిమాండ్లు.

ఎన్నాళ్లో చూసి.. ఆఖరికి పోరాటంలోకి ...



వరకూ పోరాడతాం.

ఎన్నాళ్లని లోపలికి, బయటికి వెళ్తాం. ఎన్నో సార్లు మేం కూలి పెంచాలని అడగడం, పెద్దలు నచ్చజెప్పి లోనికి పంపడం, అక్కడ పెంచకపోవడం ... ఇలా చాలాసార్లు జరిగింది. ఈ సారి సంఘం అండ దొరికింది. తాడోపేడో తేల్చుకుంటాం. ఫ్యాక్టరీ నడవాలంటే మా కటింగ్ సెక్షనే కీలకం. న్యాయం జరిగే

ఆచారి ఆదిలక్ష్మి,



## గతం కన్నా వేతనం తగ్గింపు

మేం కేజీ బండ పిక్కలు ఒలిస్తే (సుమారు 70 నుంచి 80 పిక్కలు) రూ.5 ఇస్తారు. ఆళ్లు ఒక జీడిపిక్కని రకాన్ని బట్టి రూ.2 నుంచి రూ.5 వరకూ అమ్ముకుంటారు.



మంచి పప్పుయితే రోజుకు 13 కేజీల వరకూ ఒలుస్తాం. ఎంత గింజుకున్నా ఒక్కోసారి ఆదాయం రూ.100 దాటడం లేదు. ఇలాగైతే పిల్లలకేం పెడతాం. యంత్రం రాకముందు కేజీకి రూ.6 ఇచ్చేవారు. ఇప్పుడు రూ.5కి తగ్గించేశారు. గతంలోలాగా ఇమ్మని

అడుగుతున్నాం.

- పి.అరుణ

## ఒక్కరోజు సెలవివ్వరు

పొద్దున్న 4 గంటలకు పోతాం. తిరిగి వచ్చేసరికి రాత్రి 8.30.


పిల్లలతో మాట్లాడానికి కూడా అవ్వదు. అప్పటికి పిల్లలు ఆకలితో మాడతారు. గబగబా వంటచేస్తాం. ఒక్కోసారి కూర లేకుండానే గంజి అన్నమో, పచ్చడి మెతుకులో తినేస్తాం. పిల్లలకి బాగోపోతే ఆరోజు మా బాధ ఒక్క రోజు కూడా జీతంతో సెలవు ఇవ్వరు. ఆదివారం సెలవున్నా ఆరోజు జీతం కట్.



- కె.వరలక్ష్మి

## కార్మికులకు న్యాయం చేయాలి

ఓలం యాజమాన్యం చట్టాలను ఉపయోగించుకొని వ్యవసాయాధారిత పరిశ్రమగా ప్రభుత్వం నుంచి రాయితీలు పొందుతోంది. కానీ, కార్మిక




చట్టాలకు తూట్లు పొడుస్తోంది. కేరళలో జీడిపిక్కల ఫ్యాక్టరీల్లో రోజువారీ కనీస వేతనం రూ.400 అమలు చేస్తుండగా, ఇక్కడ రూ.150 నుంచి రూ.180 దాటడం లేదు. తమిళనాడులోనూ ఇక్కడ కన్నా రెట్టింపు వేతనం

అమలవుతోంది. మరి ఇక్కడి కార్మికులది కష్టం కాదా? జీడిపప్పును అంతలేసి ధరలకు అమ్ముకొని కార్మికుల కడుపు కొట్టడం న్యాయం కాదు. కార్మికుల న్యాయమైన డిమాండ్లు పరిష్కారం కావాలి.

జి.కోటేశ్వరరావు,

సిఐటియు జిల్లా అధ్యక్షుడు.



## ప్రైవేటీకరణపై ఐక్య పోరాటం

సిఐటియు జాతీయ ప్రధాన కార్యదర్శి తపన్ సేన్

కేంద్ర, రాష్ట్ర ప్రభుత్వాలు అనుసరిస్తున్న ప్రైవేటీకరణపై ఐక్య పోరాటాలు చేయాలని సిఐటియు జాతీయ ప్రధాన కార్యదర్శి తపన్ సేన్ పిలుపునిచ్చారు. అన్ని రంగాల్లోనూ కేంద్రం ప్రైవేటీకరణ అంశాన్ని ప్రభుత్వం ముందుకు తీసుకొస్తోందన్నారు. దేశంలోని 22 ప్రభుత్వ రంగ సంస్థల్లో పెట్టుబడులను ఉపసంహరించు కోవాలని నీతి ఆయోగ్ సూచించిందని, వీటిని ప్రభుత్వం అమలు చేస్తోందని తెలిపారు. కాంట్రాక్టు ఉద్యోగులను రెగ్యులర్ చేయకుండా, వారిచేత వెట్టిచాకిరీ చేయించుకుంటున్నాయని విమర్శించారు. 1991 నూతన ఆర్థిక సంస్కరణలతో దేశ ఆర్థిక వ్యవస్థ తిరోగమనంలో పడిందన్నారు. 'కార్మికవర్గం- భవిష్యత్ కర్తవ్యాలు' అనే అంశంపై విజయవాడలోని ఏపి ఎన్టీవో హోం లో బుధవారం సిఐటియు ఆధ్వర్యంలో సెమినార్ ఏర్పాటైంది. ఈ సందర్భంలో తపన్ సేన్ మాట్లాడుతూ సెప్టెంబర్ 22 నమ్మేను జయప్రదం చేసి కేంద్ర, రాష్ట్ర ప్రభుత్వాలకు కార్మిక వర్గం ఒక సవాల్ విసిరిందని తెలిపారు. కేంద్రం ప్రభుత్వం కార్పొరేట్లకు అనుకూలంగా వ్యవహరిస్తోందని, రూ.5.8 లక్షల కోట్లను వారికి రాయితీలుగా ఇచ్చిందని తెలిపారు. కార్పొరేట్ వర్గం పన్నులు ఎగ్గొడుతోందని, పన్నులు కడుతున్న సామాన్య ప్రజలపై మాత్రం ప్రభుత్వం మరింత భారాలను వేస్తోందని విమర్శించారు. ఒక రిక్షా కార్మికుడు పరోక్షంగా ప్రభుత్వానికి నెలకు రూ.200ల పన్నును చెల్లిస్తున్నాడని వివరించారు. రాజ్యాంగపరమైన విధానాలను మోడి ప్రభుత్వం పాటించకుండా కార్మిక వర్గంపై పెద్ద ఎత్తున దాడి చేసేందుకు ప్రయత్నిస్తోందని ధ్వజమెత్తారు. దేశంలోని మేధావి వర్గం కేంద్రప్రభుత్వ విధానాలను వ్యతిరేకిస్తున్నా పెడచెవిన పట్టించుకోవడం లేదన్నారు. ప్రజలను చైతన్య పరిచి ప్రభుత్వం చేపట్టిన ప్రజా వ్యతిరేక విధానాలకు పోరాటం చేయాలని పిలుపునిచ్చారు. సిఐటియు రాష్ట్ర కార్యదర్శి ఏంఎ గృహర్ మాట్లాడుతూ రాష్ట్రంలో చంద్రబాబు కార్మికులపై ఉక్కుపాదం మోపుతున్నారని విమర్శించారు. బ్యాంక్ ఎంప్లాయిస్ ఫెడరేషన్ ఆఫ్ ఇండియా ఆర్ అజరుకుమార్ అధ్యక్షత వహించారు. బిఎస్ఎన్ఎల్ ఎంప్లాయిస్ ఆల్ ఇండియా నాయకులు పి అశోక్ బాబు, ఆల్ ఇండియా ఇన్సూరెన్స్ ఎంప్లాయిస్ అసోసియేషన్ జెవిఎల్ఎన్ మూర్తి ఏపి మెడికల్ రిప్రజెంటేటివ్స్ యూనియన్ ప్రధాన కార్యదర్శి ఎజి రామోహన్, ఎన్టీవోల కృష్ణ జిల్లా అధ్యక్షులు విద్యాసాగర్ తదితరులు పాల్గొన్నారు.



# రావ్తార్ కార్మికుల సమస్యలపై పోరాటం

అనంతపురం ఎస్.ఎ.రావ్తార్ ఫ్యాక్టరీలో అక్రమంగా తొలగించిన 183 మంది కార్మికులను పనిలోకి పెట్టుకోవాలన్న డిమాండ్పై జిల్లా కేంద్ర పట్టణంలో సమావేశం నిర్వహించారు. ఈ సమావేశానికి జిల్లాలోని అన్ని కార్మిక సంఘాలు, ప్రజాసంఘాలు, సామాజిక రంగాల్లో పనిచేసే నాయకులను ఆహ్వానించారు. ఈ సమావేశంలో రావ్తార్ కార్మికుల సంఘీభావ కమిటీని ఏర్పాటు చేశారు. కమిటీ ఆధ్వర్యంలో జిల్లా వ్యాప్తంగా పాదయాత్రలు జరపాలని, నిరవధిక నిరాహార దీక్షలు జరపాలని నిర్ణయించారు.

సెప్టెంబర్ 14 నుంచి 20 వరకు పాదయాత్రలు జరిగాయి. జిల్లాలోని 5 ప్రాంతాల్లో పాదయాత్ర ప్రారంభించి 20వ తేదీకి అనంతపురం పట్టణానికి చేరుకున్నాయి. 14వ తేదీన రావ్తార్ కంపెనీ ఉన్న మండల కేంద్రం, పరిగిలో పాదయాత్రను సిఐటియు రాష్ట్ర ప్రధాన కార్యదర్శి ఎం.ఎ.గౌర ప్రారంభించారు. ఈ పాదయాత్ర బృందంలో 7 రోజుల పాటు 6 గురు పూర్తిగా, 349 మంది పాల్గొన్నారు. 24 గ్రామాల గుండా భిక్షాటనం ద్వారా 8,310 రూపాయలు సేకరించారు. 14వ తేదీన కదిరిలో ప్రారంభమైన పాదయాత్రను సిఐటియు రాష్ట్ర అధ్యక్షులు సి.హెచ్.నర్సింగరావు ప్రారంభించారు.

ఈ బృందంలో ఇద్దరు 5 రోజులపాటు, మొత్తం పాదయాత్రలో 310 మంది పాల్గొన్నారు. 28 గ్రామాల గుండా పాదయాత్ర జరిగింది. 6,800/- రూపాయలు భిక్షాటన ద్వారా సేకరించారు. 17న గుంతకల్లులో ప్రారంభమైన పాదయాత్రలో నలుగురు పూర్తిగా 241 మొత్తంగా పాల్గొన్నారు. 12 గ్రామాల గుండా పాదయాత్ర సాగింది. 3,350/- రూపాయలు సేకరించారు. 18వ తేదీన తాడిపత్రిలో ప్రారంభమైన పాదయాత్రలో 6 గురు 3 రోజులపాటు, మొత్తం 308 మంది పాల్గొన్నారు. 20 గ్రామాల గుండా పాదయాత్ర సాగింది. 16,306/- రూపాయలు భిక్షాటన ద్వారా సేకరించారు. 18వ తేదీన అనంతపురం పట్టణ కమిటీ ఆధ్వర్యంలో ప్రారంభమైన పాదయాత్రను సిఐటియు రాష్ట్ర ఉపాధ్యక్షులు వి. ఉమామహేశ్వరావు ప్రారంభించారు. పట్టణంలోని ప్రధాన కాలనీలు, పారిశ్రామిక ప్రాంతాలు, ప్రభుత్వ కార్యాలయాలు ఉన్న ప్రాంతంలో 3రోజుల పాటు పాదయాత్ర జరిగింది. భిక్షాటన ద్వారా 9 వేల రూపాయలు సేకరించారు.

పాదయాత్రలకు ఎక్కువచోట్ల వై.ఎస్.ఆర్.కాంగ్రెస్ పార్టీ స్థానిక నాయకులు సంఘీభావంగా పాల్గొన్నారు. గుంతకల్లు, తాడిపత్రిలో ప్రారంభోత్సవాలకు వై.ఎస్.ఆర్.సి.పి. స్థానిక నాయకులు హాజరయ్యారు. కదిరిలో జరిగిన పాదయాత్ర ప్రారంభ సభలో టిడిపి తప్ప మిగతా అన్ని రాజకీయ పార్టీల నాయకులు పాల్గొన్నారు.

21వ తేదీన అనంతపురం పట్టణంలో కలెక్టరేట్ ఎదురుగా నిరవధిక నిరాహార దీక్షలు ప్రారంభమయ్యాయి. సిఐటియు జిల్లా ప్రధాన కార్యదర్శి ఇ.ఎస్.వెంకటేశ్ నాయకత్వంలో మొత్తం 11 మంది నిరవధిక నిరాహార దీక్షలో కూర్చున్నారు. నిరాహారదీక్ష శిబిరాన్ని సిఐటియు రాష్ట్ర కోశాధికారి ఎ.వి.నాగేశ్వరరావు ప్రారంభించారు. ప్రారంభ సభలో సిఐటియుతో పాటు



వై.ఎస్.ఆర్.టి.యు, ఐ.ఎస్.టి.యు.సి, ఐ.ఎఫ్.టి.యు., ఎ.ఐ.టి.యు.సి, ఎ.ఐ.యు.టి.యు.సి. సంఘాల నాయకులు పాల్గొన్నారు. 23వ తేదీన ఈ పోరాటానికి సంఘీభావంగా (టి.డి.పి, బి.జె.పి. మినహా) అన్ని రాజకీయ పార్టీలతో సభ జరిగింది. 1800 మంది కార్మికులు హాజరయ్యారు. సి.పి.ఐ.(ఎం) రాష్ట్ర కార్యదర్శి పి.మధు, రాయలసీమ కన్వీనర్ ఓబులు, జిల్లా కార్యదర్శి వి.రాంభూపాల్ హాజరయ్యారు. సిపిఐ రాష్ట్ర సహాయ కార్యదర్శి జె.ఎస్.హరినాథ్ రెడ్డి, సి.పి.ఐ.(ఎం.ఎల్) రాష్ట్ర నాయకులు పెద్దన్న, న్యూడెమోక్రసీ ఇండ్ల ప్రభాకర్ రెడ్డి, ఎస్.యు.సి.ఐ(సి) రాష్ట్ర నాయకులు అమరనాథ్ రెడ్డి, లలితమ్మ, ఆర్.ఎస్.పి. నాయకులు బాషా, కాంగ్రెస్ పార్టీ జిల్లా అధ్యక్షులు కోటా సత్యం, వై.ఎస్.ఆర్.సి.పి ఉరవకొండ ఎమ్మెల్యే శ్రీ.విశ్వేశ్వర రెడ్డి, అనంతపురం మాజీ ఎమ్మెల్యే గురునాథ్ రెడ్డితో పాటు ఆ పార్టీ జిల్లా అధ్యక్షులు శంకర్ నారాయణ పాల్గొన్నారు.

సంఘీభావ సభకు వచ్చి తిరిగి వెళ్లేప్పుడు ప్రమాదంలో పెనుగొండ డివిజన్ సిఐటియు అధ్యక్షులు కాశీరాములు మరణించారు. వ్యవసాయ కార్మిక సంఘం జిల్లా అధ్యక్షులు కాశీపెద్దన్న తీవ్రంగా గాయపడ్డారు. వీరితో పాటు సివిల్ సప్లయ్స్ హమాలీలు 5 గురు గాయపడ్డారు.

సంఘీభావ సభ జరిగిన తీరు, ఆ తరువాత జరిగిన ప్రమాదంలో ఒక కార్యకర్త చనిపోవడం, పలువురు తీవ్రంగా గాయపడటంతో కార్మికుల్లో తీవ్రమైన ఆగ్రహం నెలకొనడంతో జిల్లా అధికార యంత్రాంగంలో చలనం వచ్చింది. ఆ తరువాత రోజు మంత్రుల జిల్లా పర్యటన కార్యక్రమం కూడా ఉండటంతో 24వ తేదీన కలెక్టరేట్ ముట్టడిని అడ్డుకోవాలని, దీక్షా శిబిరాన్ని విరమింపచేయాలనే ప్రయత్నాలు జిల్లా పోలీసు యంత్రాంగం ద్వారా జరిగాయి. కలెక్టర్ సమక్షంలో చర్చలు జరిపారు. కార్మికులను తిరిగి పనిలో పెట్టుకోవడానికి జెడ్.పి.సి.ఇ.ఓ చైర్మన్ గా పెనుగొండ ఆర్.డి.ఓ, డి.ఎస్.పి. సభ్యులుగా వారం రోజుల్లో సమస్య పరిష్కారం చేస్తామని కమిటీ ఏర్పాటు చేశారు. జెడ్.పి.సి.ఇ.ఓ, డి.ఎస్.పి.లు వచ్చి దీక్షలో ఉన్నవారికి నిమ్మరసం ఇచ్చి విరమింపచేశారు.

అనుభవాలు: పాదయాత్ర సందర్భంగా గ్రామీణ ప్రాంతాల్లో రైతులు, విద్యార్థుల నుంచి సానుభూతి వ్యక్తమైంది. ప్రభుత్వం ఎవరికి ఏమీ చెయ్యడంలేదని పెదవి విరుపులు కనిపించాయి.





## అర్బన్ హెల్త్ సెంటర్ల ఉద్యోగుల చలో కమిషనరేట్

హైదరాబాదులో కమీషనర్ ఆఫ్ ఫ్యామిలీ వెల్ఫేర్ కార్యాలయం ఎదుట సెప్టెంబర్ 19న అర్బన్ హెల్త్ సెంటర్స్ కాంట్రాక్టు ఉద్యోగుల యూనియన్ ధర్నా నిర్వహించి కమీషనరేట్ కి మెమోరాండం ఇచ్చింది.

మన రాష్ట్రంలో అర్బన్ హెల్త్ సెంటర్లను గత 16 సం॥లుగా స్వచ్ఛంద సంస్థల ద్వారా నిర్వహిస్తున్నారు. 13 జిల్లాలలోని 193 అర్బన్ హెల్త్ సెంటర్లు (యు.హెచ్.సి), పట్టణ మురికివాడల్లో పేద ప్రజానీకానికి వైద్య ఆరోగ్య సేవలందిస్తున్నాయి. వీటిని 133 స్వచ్ఛంద సంస్థలు (ఎన్టీవోలు) ద్వారా 2000 సం॥ము నుండి నిర్వహిస్తున్నారు. పట్టణాల్లోని పేద ప్రజానీకానికి రోగం వస్తే పెద్దాసుపత్రికి పరిగెట్టే అవసరం లేకుండా వారికి అందుబాటులో ఉండేటట్లు ఈ యుహెచ్సీలు ఏర్పాటు చేయబడ్డాయి. ఇప్పుడు వీటిని 2 కార్పొరేట్ కంపెనీలకు ఇవ్వాలని రాష్ట్ర ప్రభుత్వం నిర్ణయించింది. ఈ నిర్ణయం వల్ల పేద ప్రజలకు వైద్యం దూరమయ్యే ప్రమాదం ఉంది. కావున అర్బన్ హెల్త్ సెంటర్లను రాష్ట్ర ప్రభుత్వమే నిర్వహించాలని యూనియన్ డిమాండ్ చేసింది.

1. అర్బన్ హెల్త్ సెంటర్లను రాష్ట్ర ప్రభుత్వమే నిర్వహించాలని.
2. అర్బన్ హెల్త్ సెంటర్లలోని అన్ని కేడర్ల ఉద్యోగులను అర్బన్ పి.హెచ్.సి (యన్.యు.హెచ్.యం) లో కొనసాగించాలి.
3. అన్ని కేడర్లకు 10వ పిఆర్సి ప్రకారం వేతనాలను పెంచాలని, ఎయిన్ఎంలకు, డాక్టర్లకు ఫెర్పామెన్స్ నిమిత్తం లేకుండా వేతనాలు చెల్లించాలి.

4. వైద్య ఆరోగ్యశాఖలో ప్రైవేటీకరణ విధానాలను విడనాడాలని యూనియన్ డిమాండ్ చేసింది.

అధికారులు, అర్బన్ హెల్త్ సెంటర్స్లో అన్ని కేడర్ల ఉద్యోగులను కొనసాగిస్తామని తెలియజేశారు.


## సివిల్ సప్లయ్స్ హమాలీల ధర్నాలు

క్వింటాలుకు రూ.12 నుంచి రూ.30కి పెంచాలని డిమాండ్



సివిల్ సప్లయ్స్ హమాలీలకు కూలిరేట్లు పెంచాలని సిఐటియు రాష్ట్ర కార్యదర్శి కె ఉమామహేశ్వరరావు ప్రభుత్వాన్ని డిమాండ్ చేశారు. పౌరసరఫరాల శాఖ ఎంఎల్ఎస్ పొయింట్లో, గోడౌన్లలో పనిచేస్తున్న హమాలీల సమస్యలు పరిష్కరించాలని కోరుతూ ఎపి సివిల్ సప్లయ్స్ హమాలీల యూనియన్ (సిఐటియు) ఆధ్వర్యంలో రాష్ట్రంలో ప్రకాశం జిల్లా, మచిలీపట్నం, అనంతరం, ఏలూరు, కర్నూలు, కలెక్టరేట్ వద్ద ధర్నాలు జరిగాయి. ఒంగోలు కలెక్టరేట్ వద్ద జరిగిన ధర్నాలో కె.ఉమామహేశ్వరరావు మాట్లాడుతూ హమాలీల వేతన ఒప్పందం 2015 డిసెంబర్తో ముగిసిందని, 2016 జనవరి ఒకటి నుండి కొత్త వేతనాలు అమలు జరగాల్సి ఉంటే నేటికీ దానిపై చర్చించలేదని విమర్శించారు. క్వింటాలుకు కూలి రేటు రూ.12 నుండి రూ.30కు పెంచాలని డిమాండ్ చేశారు.

## మన దేశం ఎటు ప్రయాణిస్తుందో!!



ఉత్తర ప్రదేశ్ 368 స్వీపర్ (రోడ్లు చిమ్ముడం) ఉద్యోగానికి 23 లక్షల అప్లికేషన్లు వేశారు!!  
వీరిలో అధిక సంఖ్య ఇంటినిల్లింగ్,

ఎంబిఎస్టాడెంట్లు వున్నారు...!!!

ఇంత చదువూ చదివి రోడ్లు చిమ్ముడానికి

సిద్ధమైయ్యారంటే మన దేశం పురోగతిలో

వుందా అధోగతిలో వుందా??!!



## మూడో వేతన సవరణ చర్చలు

### ప్రారంభించాలని

### బీఎస్ఎన్ఎల్ ఉద్యోగుల దీక్షలు



మూడో వేతన సవరణ చర్చలు ప్రారంభించాలని, కనీస బోనస్ రూ. ఏడు వేలు తక్షణమే చెల్లించాలని, 2007 జనవరి తర్వాత నియమితులైన ఉద్యోగులకు ఒక అదనపు ఇంక్రిమెంట్ ఇవ్వాలని, మూడు శాతం ఉన్న పెన్షన్ కంట్రీబ్యూషన్ను 12 శాతానికి పెంచాలని, కాంట్రాక్టు, అవుట్ సోర్సింగ్ ఉద్యోగులను రెగ్యులర్ చేయాలని తదితర డిమాండ్లతో రాష్ట్రంలో దీక్షలు బీఎస్ఎన్ఎల్ ఎంప్లాయిస్ యూనియన్ ఆధ్వర్యంలో నిరాహార దీక్షలు జరిగాయి. శ్రీకాకుళం, విజయనగరం, విజయవాడ, గుంటూరు జిఎం కార్యాలయం వద్ద, ఒంగోలు, బీఎస్ఎన్ఎల్ కార్యాలయం వద్ద ఉద్యోగులు ధర్నా చేశారు.



### గుంటూరులో మిర్చి కార్మికుల ఆందోళన

మిర్చి యార్డులో పనిచేసిన కార్మికులకు పి.ఎఫ్, ఇ.ఎస్.ఐ చట్టపరమైన సౌకర్యాలు అమలు చేయాలి.


## కార్మిక హక్కుల కాలరాత

- సిపిఎస్ విధానం వారి హక్కులను హరించడమే

- సిఐటియు జాతీయ అధ్యక్షులు పద్మనాభన్

దేశంలో ఎన్నడూ

లేని విధంగా కార్మికుల హక్కులపై దాడి జరుగుతోందని, వాటిని ప్రభుత్వాలు కాలరాస్తూన్నాయని సిఐటియు జాతీయ అధ్యక్షులు ఎకె.పద్మనాభన్ పేర్కొన్నారు.



మధ్యతరగతి స్టడీ సర్కిల్ ఆధ్వర్యంలో గురువారం రాత్రి గుంటూరు బ్రాడీపేట యుటిఎఫ్ సమావేశ మందిరంలో 'ప్రస్తుత పరిస్థితులు ఉద్యోగ, కార్మిక వర్గం ముందున్న సవాళ్లు' అనే అంశంపై జరిగిన సదస్సుకు యుటిఎఫ్ జిల్లా అధ్యక్షులు కె నాగమల్లేశ్వరరావు అధ్యక్షత వహించారు. ముఖ్య అతిథిగా హాజరైన పద్మనాభన్ మాట్లాడుతూ, కార్మిక వర్గాన్ని విచిన్నం చేసేందుకు ప్రభుత్వాలు ప్రణాళిక ప్రకారం ఉద్యోగులు, కార్మికులను కులం, మతం ప్రాంతాల వారీగా విభజించి వారి హక్కులను లాక్కునే కుట్ర జరుగుతోందని చెప్పారు. కార్మిక, ఉద్యోగ వర్గాలన్నీ ఒక్కతాటిపైకి వచ్చి ప్రభుత్వ ప్రజా, కార్మిక వ్యతిరేక విధానాలపై ఉద్యమించాల్సిన సమయం ఆసన్నమైందన్నారు. ప్రభుత్వాలు తమ ప్రాథమిక బాధ్యతల నుంచి తప్పుకునేందుకు యత్నిస్తున్నాయని, యువతకు ఉద్యోగాల కల్పనలో విఫలమయ్యాయని విమర్శించారు.

ప్రభుత్వ రంగ సంస్థలను మూసివేయడంతో పాటు కార్పొరేట్ కంపెనీలకు ఊతమిస్తున్నా యన్నారు. జీవితకాలం ప్రభుత్వ ఉద్యోగిగా పనిచేసిన వారికి పింఛన్ తీసుకోవడం వారి హక్కు అని, ప్రస్తుతం ప్రవేశపెట్టిన సిపిఎస్ విధానం వారి హక్కులను హరించడమేనని చెప్పారు. గత సెప్టెంబరు రెండున జరిగిన సార్వత్రిక సమ్మెలో దేశంలోని 18 కోట్ల మంది పాల్గొన్నారు. ఇదంతా కేవలం నిరసన మాత్రమే కాదని, ప్రభుత్వ విధానాలపై పెరుగుతున్న అసంతృప్తికి నిదర్శనమని వివరించారు. ఎప్పటికప్పుడు మారుతున్న పరిణామాలపై ఉద్యోగులు, కార్మికులకు అవగాహన కల్పించి వారికి అండగా, ఆసరాగా నిలవాలన్నారు. ప్రత్యామ్నాయ విధానాలను వివరించి వ్యవస్థలను మార్చేందుకు ముందుకు సాగాలన్నారు. సదస్సులో మాజీ ఎమ్మెల్యే కెఎస్ లక్ష్మణరావు, మధ్యతరగతి స్టడీసర్కిల్ కన్వీనర్ ఎల్ఎస్ భారవి, రాష్ట్ర ప్రభుత్వ పెన్షనర్స్ అసోసియేషన్ రాష్ట్ర అధ్యక్షులు సోమేశ్వరరావు, ఎల్ఐసి యూనియన్ నాయకులు వివికె సురేష్ తదితరులు పాల్గొన్నారు.



# కాంట్రాక్ట్ & ఔట్సోర్సింగ్ ఉద్యోగులను రెగ్యులరైజ్ చేయాలి

రాష్ట్ర ప్రభుత్వశాఖలు, సంస్థలు, కేంద్ర రాష్ట్ర ప్రభుత్వ పథకాలు, యూనివర్సిటీలు, ప్రభుత్వ సొసైటీలు వివిధ రంగాలలో గత 10-15 సం॥లుగా పనిచేస్తున్నారు. వీరంతా 3 లక్షల మంది ఉంటారు. కాంట్రాక్ట్, ఔట్సోర్సింగ్ ఉద్యోగులు 2,45,000 మంది, ప్రభుత్వ సొసైటీలలో 60 వేల మంది దాకా పనిచేస్తున్నారు.

గత సార్వత్రిక ఎన్నికల్లో అధికారంలోకి వస్తే (తెలుగుదేశం) రీరందరినీ రెగ్యులర్ చేస్తామని, వేతనాలు పెంచుతామని హామీ ఇచ్చింది, మేనిఫెస్టోలో (30వ పేజీ) పేర్కొంది. అధికారంలోకి వచ్చి నువ్వారు రెండున్నర సం॥లు అయినా ఇంతవరకు హామీ నెరవేరలేదు. అసలు కాంట్రాక్ట్ ఉద్యోగులను రెగ్యులర్ చేస్తారా? లేదా? అనే సందేహం ఉద్యోగుల్లో వ్యక్తమవుతుంది.

**మానవత్వం లేని ప్రభుత్వాలు :**

ఇరు తెలుగు రాష్ట్రాలలో ఉమ్మడి ఆంధ్రప్రదేశ్ ఉన్నప్పుడు వీరంతా విధుల్లో చేరిన వారే. రెగ్యులర్ ఉద్యోగులతో సమానంగా పనిచేస్తున్నా వీరిపై ప్రభుత్వం వివక్ష చూపుతోంది. ప్రభుత్వానికి సంబంధించిన పనులలో / పథకాలలో వీరు కీలక పాత్ర పోషిస్తున్నారు. అయినా ఈ ఉద్యోగులను, వారి సమస్యలను ప్రభుత్వం విస్మరించటం అన్యాయం. సమాన పనికి సమాన వేతనం ఇవ్వాలని ప్రభుత్వాలు రెగ్యులర్ ఉద్యోగులకు పి.ఆర్.సి ఇచ్చిన వెంటనే కాంట్రాక్ట్, ఔట్సోర్సింగ్ ఉద్యోగులకూ వారితో సమానంగా పెంచాల్సి ఉంది. కాని ప్రభుత్వం నుండి ఈ దిశగా చర్యలు లేవు. నెలనెలా సక్రమంగా వేతనాలు ప్రభుత్వం చెల్లించడంలేదు.

వీరి వేతనాలను 3 నెలలు, 4 నెలల కొకసారి ప్రభుత్వం విడుదల చేస్తున్నది. కొన్ని శాఖలలో అయితే ఔట్సోర్సింగ్ (పొరుగు సేవలు) కాంట్రాక్ట్ (ఒప్పంద) ఉద్యోగులకు 10-12 నెలలుగా బకాయిలు ఉన్నాయి. సరైన సమయంలో వేతనాలు అందక అప్పులపాల వుతున్నారు. కొంతమంది “అత్తహత్య”లకు పాల్పడుతున్నారు. అయినా ప్రభుత్వంలో చలనం లేదు.

మహిళా ఉద్యోగులకు ప్రసూతి సెలవుల సౌకర్యం లేదు. వీరిపై వివక్ష చూపుతుంది. విద్యారంగంలో వరిచేస్తున్న వారికి

విద్యాసంవత్సరం పేరిట ఏడాదిలో కేవలం 10 నెలలకే వేతనాలు చెల్లిస్తున్నారు.

**మంత్రివర్గ ఉపసంఘం ఉన్నట్టా? లేనట్టా?**

ఉమ్మడి ఆంధ్రప్రదేశ్గా ఉన్నప్పటినుండి మంత్రివర్గ ఉపసంఘ కమిటీలు ఏర్పాటు ఉన్నాయి.

అయితే కాంట్రాక్ట్ ఔట్సోర్సింగ్ ఉద్యోగులు గతంలో ఎన్నో ధర్నాలు, ఉద్యమాలు, నిరాహార దీక్షలు, ఆమ రణ నిరాహార దీక్షల సమయంలో ఈ కమిటీలు వేసి, ప్రభుత్వాలు చేతులు దులుపుకునే పని చేసిందని చెప్పాలి.

ఎందుకంటే గతంలో వీరికి వేతనాలు పెరిగినా, ప్రస్తుతం వేతనాలు పెంచినా వీరు ఆందోళన చేసిన సమయంలో మాత్రమే ప్రభుత్వాలు స్పందించి ఆఖరుకు జి.ఓ.ల రూపంలో విడుదల చేసి

ంది. అది కాంట్రాక్ట్ అయినా ఔట్సోర్సింగ్ అయినా ఏ.పి. స్టేట్ గవర్నమెంట్ కాంట్రాక్ట్ అండ్ ఔట్సోర్సింగ్ ఎంప్లాయిస్, వర్కర్స్ ఫెడరేషన్ మరియు వివిధ రంగాల సి.ఐ.టి.యు అనుబంధ సంఘాల పాత్ర కీలకమని చెప్పాలి. ఉద్యోగులు రంగాల వారీగా ఉద్యమాలు చేసి సాధించుకున్నారు. ప్రస్తుత మంత్రి వర్గ సమావేశం పరిస్థితి చూస్తే అది సమావేశమైన దానికన్నా వాయిదాలు పడిన సమావేశాలే ఎక్కువ.

ఉదాహరణకు వైద్య - ఆరోగ్యశాఖలో యునైటెడ్ మెడికల్ అండ్ హెల్త్ ఎంప్లాయిస్ యూనియన్ చేసిన పోరాటాల ఫలితంగా ఈ రంగంలో పనిచేస్తున్న కొంతమంది మహిళా ఆరోగ్య కార్యకర్తలు, స్టాఫ్ నర్స్లు, డాక్టర్స్ రెగ్యులర్ అయ్యారు (ఉమ్మడి ఆంధ్రప్రదేశ్లో). వీరిని రెగ్యులర్ చేసేందుకు ధర్నాలు నిరాహారదీక్షల ఫలితంగా క్రమబద్ధీకరించబడ్డారు.

2/94 యాక్ట్ను ఇప్పటికే తెలంగాణ ప్రభుత్వం రద్దుచేసి, క్రమబద్ధీకరణకు ఒక అడుగు ముందుకు వేసింది, అయితే ఆంధ్రప్రదేశ్లో మాత్రం అవిధంగా ఇప్పటికీ చర్యలు తీసుకోలేదు. వెంటనే క్రమబద్ధీకరణకు ఆటంకంగా ఉన్నాయని చెబుతున్న కోర్టు తీర్పులు 2/94 యాక్ట్ను అసెంబ్లీ తీర్మానం ద్వారా రద్దు చేసి, కాంట్రాక్ట్ ఉద్యోగులను రెగ్యులర్ చేయాలి. ఈ దిశగా చర్యలు చేపట్టకుండా రెగ్యులరైజ్ చెయ్యడానికి కోర్టు తీర్పులు అడ్డంకిగా ఉన్నాయని





అర్థికమంత్రి యనమల రామకృష్ణడుగారు ప్రకటించడం అన్యాయం.

మంత్రివర్గ ఉపసంఘం వెంటనే నివేదికను ప్రభుత్వానికి అందచేసి, సానుకూల ప్రకటన ప్రభుత్వం నుండి వచ్చేలా చర్యలు తీసుకోవాలి.

**తొలగింపులు నిలిపివేయాలి :**

హౌసింగ్ కార్పొరేషన్ లో 12 సం॥లుగా పనిచేస్తున్న వర్క్ ఇన్ స్పెక్టర్ ఎ.పి. రాష్ట్ర ప్రభుత్వం తొలగించింది. ఉపాధి హామీ పీల్డ్ అసిస్టెంట్స్ ను తొలగించారు. మరికొంత మంది కొనసాగుతున్నారు. గత 8 సం॥లుగా సేవలందిస్తున్న “వైద్య మిత్ర” లను అర్హతల పేరుతో ప్రభుత్వం తొలగించాలని జి.ఓ.28 జారీ చేసింది. దీనిపై హైకోర్టు స్టే ఇచ్చింది. ఆదర్శరైతులను తొలగించారు. ఆయుష్ శాఖలో ఔట్ సోర్సింగ్ ఉద్యోగులను తొలగించడానికి రంగం సిద్ధం చేస్తున్నారు. వీరిని బడ్జెట్ కేటాయింపుల పేరుతో, నిధులు లేవని చెబుతున్నారు. అర్బన్ హెల్త్ సెంటర్లను ప్రయివేటు సంస్థలకు అప్పగిస్తున్నారు.

వీరంతా ఆందోళన బాట పట్టారు. పి.పి.పి. విధానంతో “మెడల్” సంస్థకు రక్తపరీక్షలు ఇప్పటికే అప్పచెప్పింది. కృష్ణా డయాగ్నోస్టిక్స్ కు సి.టి.స్కాన్ సేవలను ఇచ్చింది. శాశ్వత స్వభావం గల వైద్యరంగాన్ని మరింత బలోపేతం చేయాలి. ప్రజలకు మెరుగైన సేవలందించాలి. కార్పొరేట్ హాస్పిటల్స్ ప్రజల నుండి చికిత్సకై కోట్లాది రూపాయలు దోచుకుంటున్నాయి. రాష్ట్ర ప్రభుత్వం అటువంటి సంస్థలకు పిపిపి పబ్లిక్ ప్రైవేట్ పార్ట్ నర్ షిప్ పేరిటవే. మన ప్రభుత్వ వైద్యరంగాన్ని భారాదత్తం చేయడం శోచనీయం. ఈ విధానాలన్నీ ఉద్యోగుల ఉపాధిపైనే కాక, పేద ప్రజల ఆరోగ్యంపై తీవ్ర ప్రతికూల ప్రభావాలు చూపుతాయి.

**అమలుకాని జి.ఓ.లు, పి.ఎఫ్., ఇ.ఎస్.ఐ.లు :**

ప్రతినెల ఒకటో తేదీన జీతాలు రెగ్యులర్ ఉద్యోగులతో పాటు ఇవ్వాలని ఉన్నా, అమలుకు నోచుకోలేదు. రెగ్యులర్ ఉద్యోగులకు 63.44% డి.ఎ., 43% ఫిట్ మెంట్, 103.44% పెరిగింది. అంటే దాదాపుగా రెగ్యులర్ ఉద్యోగులకు జీతాలు రెట్టింపు అయ్యాయి. కానీ కాంట్రాక్ట్ ఉద్యోగులకు జీతాలు పెరగలేదు. వీరికి డి.ఎ., హెల్త్ కార్డులు, ప్రథమ భీమా, పి.ఎఫ్., ఇ.ఎస్.ఐ. లాంటి సౌకర్యాలు చాలా శాఖలలో నేటికీ అమలు కావడం లేదు. ఔట్ సోర్సింగ్ ఉద్యోగులకు అరకొర వేతన పెంపుతో జి.ఓ.నెం.151 విడుదల చేశారు. గతంలో 8,9 పి.ఆర్.సి.ల కాలంలో రెగ్యులర్ ఉద్యోగుల మినిమం బేసిక్ ను వర్తింపచేశారు. ఇప్పుడు ఆ పద్ధతికి తిలోదకాలిచ్చి 3 కేటగిరీలుగా వేతనాలు పెంచారు. ఈ విధానం అన్ని కేటగిరీలకు నష్టదాయకమైంది.

ఇకనైనా రాష్ట్ర ప్రభుత్వం వీరిపై వివక్షను విడనాడి, “క్రమబద్ధీకరణ” దిశగా అడుగులు వేయాలి. ఈలోగా 10వ పి.ఆర్.సి. ప్రకారం వేతనాలు చెల్లించే విధంగా శాఖలవారీగా జి.ఓ.లను వెంటనే విడుదల చేయాలి.

**ఐక్య ఉద్యమాలు - అనివార్యం :**

గతంలో జి.ఓ.నెం.3 ప్రకారం వేతనాలు పెంచుకున్నా, ఇప్పుడు జి.ఓ.151, మహిళా శిశు సంక్షేమ వైద్య ఆరోగ్యశాఖ, విద్య, ఎలక్ట్రిసిటీ తదితర రంగాల్లో రెగ్యులరైజేషన్ పోరాటాల ద్వారానే సాధించు కున్నారు. అందుకే కాంట్రాక్ట్, ఔట్ సోర్సింగ్ ఉద్యోగులు ఉన్న ఉపాధిని కొనసాగించుకోవడానికి, వేతనాల పెంపు, రెగ్యులర్ తదితర సమస్యల పరిష్కారానికై అన్ని శాఖల్లో, పథకాల్లో పనిచేస్తున్న ఉద్యోగులు ఐక్యంగా ఉద్యమించాల్సిన అవసరం - అవశ్యకత ఉంది.

ఈ పోరాటాలకు ఎ.పి. స్టేట్ గవర్నమెంట్ కాంట్రాక్ట్ అండ్ ఔట్ సోర్సింగ్ ఎంప్లాయిస్ ఫెడరేషన్ రాష్ట్ర కమిటీ కార్యచరణ రూపొందించి, భవిష్యత్ పోరాటాలకు దిక్సూచిగా ఉంటుంది.

**శాశ్వత ప్రాతిపదికన భర్తీ చేయండి - హైకోర్టు తీర్పు**

ప్రభుత్వ ఆస్పత్రుల్లో నర్సింగ్, పారామెడికల్ సిబ్బంది నియామకాల్ని పొరుగు సేవల విధానం (ఔట్ సోర్సింగ్) ద్వారా చేపట్టడాన్ని హైకోర్టు తీవ్రంగా ఆక్షేపించింది. వైద్య, ఆరోగ్య రంగంలో కార్పొరేట్ కరణ మంత్రాన్ని జపిస్తున్న రాష్ట్ర ప్రభుత్వం ఇప్పటికైనా కళ్లు తెరవాలి. ప్రస్తుతం పనిచేస్తున్న కాంట్రాక్టు & ఔట్ సోర్సింగ్ ఉద్యోగులందరినీ రెగ్యులర్ చేయాలి.

భారత రాజ్యాంగం లోని అధికరణం 21, సర్వీసు నిబంధనలకు విరుద్ధమని తేల్చి చెప్పింది. పొరుగు సేవల విధానాన్ని రద్దుచేయాలని స్పష్టం చేసింది.

ఆస్పత్రుల్లో ఖాళీలను గుర్తించి, పోస్టుల ప్రాధాన్యత ఆధారంగా కోర్టు ఉత్తర్వులు అందిన ఆరు నెలల్లో శాశ్వత ప్రాతిపదికన పోస్టులు భర్తీ చేయాలని ఎ.పి. సర్కారును ఆదేశించింది.

ఉమ్మడి హైకోర్టు న్యాయమూర్తి జస్టిస్ ఎ.రామలింగేశ్వరరావు ఇటీవల ఈ మేరకు తీర్పును వెల్లడించారు.

భారత రాజ్యాంగం ప్రకారం ప్రభుత్వాలు ప్రజలకు వైద్యసేవలు అందించడం తప్పనిసరి అని న్యాయమూర్తి గుర్తుచేశారు.

వైద్య సంరక్షణ విషయంలో తాత్కాలిక పద్ధతిని ఎంతమాత్రం ప్రోత్సహించరాదు. సర్వీస్ రూల్స్ కే కాక ఆంధ్రప్రదేశ్ (రెగ్యులేషన్ ఆఫ్ స్టాఫ్ పాట్రన్ అండ్ పే స్ట్రక్చర్) చట్టం - 1994 ఉద్దేశాలకు, లక్ష్యాలకు కూడా విరుద్ధం, సమాన అవకాశాలున్న రాజ్యాంగ అధికరణకు ఎంప్లాయిమెంట్ ఎక్స్ చేంజ్ ల చట్ట నిబంధనలకు కూడా వ్యతిరేకమే అని పేర్కొన్నారు.

హైకోర్టు ఉత్తర్వులను ఎ.పి. ప్రభుత్వం గౌరవిస్తూ వైద్య - ఆరోగ్య శాఖలో పనిచేస్తున్న కాంట్రాక్ట్ ఉద్యోగులందరినీ రెగ్యులర్ చేయాలి. వైద్య, ఆరోగ్యశాఖలోనే కాక అందరినీ రెగ్యులరైజ్ చేస్తామన్న హామీని రాష్ట్ర ప్రభుత్వాలు నిలబెట్టుకోవాలి.

బి.శంకర్, ఎ.పి.ఎస్.జి.సి.ఓ.ఇ.ఎఫ్, రాష్ట్ర కార్యదర్శి



చిత్తూరు

## కలెక్టరేట్ ఎదుట ధర్నా చేస్తున్న వంటమ్మలు



పభుత్వ పాఠశాలల్లో మధ్యాహ్న భోజనాన్ని ఇస్కానుకివ్వద్దంటూ వంటమ్మలు సిఐటియం ఆధ్వర్యంలో జిల్లా కలెక్టరేట్ను ముట్టడించారు. ఒక దశలో కలెక్టరేట్లోకి చొచ్చుకు పోయేందుకు ప్రయత్నించిన సిఐటియం నేతలతో పాటు మధ్యాహ్న భోజన కార్మికులను పోలీసులు అరెస్టు చేసి స్థానిక టూటాన్ పోలీస్ స్టేషన్కు తరలించారు. సిఐటియం జిల్లా అధ్యక్షులు చైతన్య, మధ్యాహ్న భోజన వర్కర్స్ యూనియన్ జిల్లా కార్యదర్శి నాగరాజులతోపాటు 4వందల మంది వంటమ్మలను తీవ్ర ప్రతిఘటనల మధ్య పోలీసులు అరెస్టు చేసి వాహనాల్లో తరలించారు.

విజయవాడ

## మున్సిపల్ వోటర్ వర్క్ కార్మికుల దీక్షలు

తమ నమ  
న్యల పరిష్కారం  
కోసం విజయవాడ  
నగరపాలక సంస్థ  
వాటర్ వర్క్,  
అండర్ గ్రౌండ్  
డ్రైనేజీ, వాటర్  
పంపింగ్ కార్మికులు  
దీక్షలు కొనసాగి



స్తున్నారు. మున్సిపల్ కార్పొరేషన్ వర్కర్స్ యూనియన్ (సిఐటియం) నగర కమిటీ ఆధ్వర్యంలో నిరసన దీక్షలు చేస్తున్నారు. కార్మికులకు జీ.ఓ. నెంబరు 224 ప్రకారం వేతనాలు చెల్లించాలని, వేతనాలు సరిగా చెల్లించని కాంట్రాక్టర్ టెండర్ను రద్దు చేయాలని కార్మికులు డిమాండ్ చేశారు. ఈ కార్యక్రమంలో యూనియన్ అధ్యక్ష, ప్రధాన కార్యదర్శులు ఎం.జ్యోతిబసు, ఎం.దేవిడ్ పాల్గొన్నారు.

కాకినాడ

## అంగన్వాడీ సెంటర్ అద్దెల బకాయిలు కోసం ధర్నా



అంగన్వాడీ సెంటర్ అద్దెల బకాయిలు తక్షణం విడుదల చేయాలని కోరుతూ, తూర్పుగోదావరి జిల్లాలో ఆర్.డి.ఓ కార్యాలయం వద్ద సెప్టెంబర్ 19న ధర్నాలు నిర్వహించారు. స్త్రీ, శిశు సంక్షేమశాఖ ప్రిన్సిపల్ సెక్రటరీ, డైరెక్టర్లకు పోస్ట్ కార్డు క్యాంపెయిన్ కూడా నిర్వహించారు.

జిల్లాలో కాకినాడ, రాజమండ్రి, పెద్దాపురం, అమలాపురం, రామచంద్రాపురం, రంపచోడవరం డివిజన్లలో ఈ ధర్నాలు జరిగాయి. ధర్నా కార్యక్రమాలకు ఎ.పి.అంగన్వాడీ వర్కర్స్ & హెల్పర్స్ యూనియన్ రాష్ట్ర అధ్యక్షురాలు జి.బేబిరాణి, జిల్లా ప్రధాన కార్యదర్శి ఎస్.కె.ఫాతిమా తదితరులు నాయకత్వం వహించారు.

శ్రీకాకుళం


## ఇఎస్ఐ ఆసుపత్రి కోసం



శ్రీకాకుళం జిల్లాలో పైడి భీమవరంలో 100 పడకల ఇ.ఎస్.ఐ. ఆసుపత్రి ఏర్పాటు చేయాలని శ్రీకాకుళం జిల్లా కమిటీ అధికారులకు వినతిపత్రం ఇచ్చారు. పైడిభీమవరంలో ఇ.ఎస్.ఐ. డిస్పెన్సరీ పరిధిలో 17,300 మంది కార్మికులు నెలకు 76 లక్షల రూపాయలు భీమా చెల్లిస్తున్నారు. జిల్లా వ్యాప్తంగా కోటి డెబై ఆరు లక్షల రూపాయలను కార్మికులు చెల్లిస్తున్నారు. పారిశ్రామిక ప్రాంతంలో 100 పడకల ఇ.ఎస్.ఐ. ఆసుపత్రి లేకపోవడంతో కార్మికులు తీవ్ర ఇబ్బందులు ఎదుర్కొంటున్నారు. నిత్యం ప్రమాదాల వల్ల వైద్యం అందుబాటులో లేకపోవడంతో గాయపడిన కార్మికులను విశాఖకు తరలించేలోపు ప్రాణాలు గాలిలో కలిసిపోతున్నాయి. కావున వేల సంఖ్యలో కార్మికులు ఉన్న పైడిభీమవరంలో ఇ.ఎస్.ఐ. డిస్పెన్సరీ ఏర్పాటు చేయాలని డిమాండ్ చేస్తున్నాము.




## ఎన్ఆర్ఐ ఆస్పత్రి సిబ్బంది సమ్మె



జీతాలు పెంచాలని కోరుతూ గుంటూరు జిల్లా మంగళగిరి సమీపంలోని ఎన్ఆర్ఐ జనరల్ ఆస్పత్రి నర్సులు సమ్మెకు దిగారు. తమ సమస్యలపై యూనియన్ నాయకులు 20 రోజుల కిందటే యాజమాన్యానికి వినతిపత్రం ఇచ్చినా స్పందించని నేపథ్యంలో ఎన్ఆర్ఐ స్టాఫ్ అండ్ వర్కర్స్ యూనియన్ (సిఐటియు) ఆధ్వర్యంలో గేటు ఎదుట ధర్నా చేశారు. దీంతో అప్పటికే నైట్ డ్యూటీలో ఉన్న వారిని బయటకు రానీయకుండా యాజమాన్యం పనిచేయిస్తోంది. మరోవైపు చర్చలకని పిలిచిన యాజమాన్యం బెదిరింపులకు దిగింది. దీంతో సమస్యలు పరిష్కరించే వరకూ సమ్మె కొనసాగిస్తామని సిఐటియు డివిజన్ ప్రధాన కార్యదర్శి ఎం.భాగ్యరాజు స్పష్టం చేశారు. ఆస్పత్రి వద్ద పోలీసులు పెద్ద సంఖ్యలో మోహరించారు.

గుంటూరు

## జూట్ మిల్ కార్మికుల ఆందోళన



14 నెలలుగా అక్రమంగా మూసివేసిన గుంటూరు భజరంగ జూట్ మిల్ తెరిపించాలని కోరుతూ పరిరక్షణ కమిటీ చేపట్టిన సామూహిక సత్యాగ్రహం లో మాజీ ఎం.ఎల్.సి కె. ఎస్.లక్ష్మణరావు, ముప్పాళ్ల.నాగేశ్వరరావు, అప్పిరెడ్డి, భావన్నారాయణ, అజయ్ కుమార్, వై.కె, సీఐటియూ జిల్లా నాయకులు వై.నేతాజీ పాల్గొన్నారు.

## 'త్రిప్ట్' ఎన్నికల్లో సిఐటియు విజయభేరి



త్రిప్ట్ సొసైటీ ఎన్నికల్లో సిఐటియు ప్యానల్ విజయభేరి మోగించింది. ఐదు డైరెక్టర్ల పదవులూ సిఐటియుకే దక్కాయి. సిఐటియు ప్యానల్ సభ్యులు ఎవిఎస్ సత్యనారాయణ (5247), ఎన్. సత్యనారాయణ (4923), ఎస్.సత్యనారాయణ (4572), విడివి.పూర్ణచంద్రరావు (4558), వై.వైకుంఠరావు (4377) విజయం సాధించారు. ఐదుగురు డైరెక్టర్లను ఎన్నుకునేందుకు జరిగిన ఎన్నికల్లో మొత్తం 16,730 ఓటర్లకు గాను 12,172 మంది తమ ఓటు హక్కును వినియోగించుకున్నారు.

నెల్లూరు

## సి.ఐ.టి.యు. జిల్లా శిక్షణా తరగతులు

సి.ఐ.టి.యు. శిక్షణా తరగతులు 24వ తేదీల్లో శనివారం బాలాజీనగర్లోని డా॥రామచంద్రారెడ్డి భవన్లో జరిగాయి. జిల్లాలోని అన్ని సి.ఐ.టి.యు. అనుబంధల సంఘాల నుండి కార్మికులు హాజరయ్యారు.





**ట్రాన్స్‌ఫర్ కార్మికుల సమస్యలను పరిష్కరించాలి**

ఎ.పి. ట్రాన్స్‌కోలో పనిచేస్తున్న కార్మికుల సమస్యలను అధికారులు వెంటనే పరిష్కరించాలని శంకరాపురంలోని ట్రాన్స్‌కో నిలయం ఎదుట ధర్నా నిర్వహించారు. ఈ సందర్భంగా 220 కెవి, 132 కెవి సబ్‌స్టేషన్లలో పనిచేస్తున్న విద్యుత్ కార్మికులకు ప్రతి నెలా ఐదో తేదీన వేతనాలు చెల్లించాలని, వయసు, విద్యార్హతతో సంబంధం లేకుండా కార్మికులను రెగ్యులర్ చేయాలని, డాక్టర్ ఆక్రాయిడ్ ఫార్ములా ప్రకారం కనీస వేతనం రూ.18 వేలు ఇవ్వాలని యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ (యుఇసిడబ్ల్యుయు) అధ్యక్షులు డి.రమేష్, ప్రధాన కార్యదర్శి కె.శ్రీనివాసులు డిమాండ్ చేశారు. జెఎల్ఎం రిక్రూట్మెంట్‌ను పనిచేస్తున్న వారితోనే భర్తీ చేయాలని, వాచ్‌మెన్‌గా ఉండి ఐటిఐ ఎలక్ట్రిషియన్ చేసిన వారికి జెఎల్ఎం రిక్రూట్మెంట్‌కు అవకాశం కల్పించాలని పేర్కొన్నారు.

అనంతపురం

**రోడ్డు ప్రమాదంలో మృతి చెందిన సిఐటియు నాయకునికి జోహార్లు**

అనంతపురం జిల్లా చెన్నైకొత్తపల్లి మండలం ఎర్రబల్లి సమీపంలో జరిగిన రోడ్డు ప్రమాదంలో రొద్దంకు చెందిన సి.ఐ.టి.యు. డివిజినల్ అధ్యక్షుడు, సిపిఎం జిల్లా కమిటీ సభ్యుడు చాకలి శ్రీరాములు(58) మృతి చెందాడు. పెనుకొండకు చెందిన వ్యవసాయకార్మిక సంఘం జిల్లా అధ్యక్షుడు పెద్దన్న, సివిల్ సప్లయ్ యూనియన్ జిల్లా కార్యదర్శి నాగరాజు, కార్మికులు ముక్తర్ వలి, జబ్బార్ గాయ పడ్డారు. ఎన్.ఎరా



వతార్ ఫ్యాక్టరీలో తొలగించబడిన 183 మంది కార్మికులను విధుల్లోకి తీసుకోవాలని డిమాండ్ చేస్తూ జిల్లా కేంద్రంలోని కలెక్టర్ కార్యాలయం ఎదుట వివిధ కార్మిక సంఘాల ఆధ్వర్యంలో నిరవధిక నిరాహారదీక్షలు చేపడుతున్నారు. ఈ దీక్షలకు మద్దతుగా సంఘీభావ సభకు రొద్దం, పెనుకొండ ప్రాంతాలకు చెందిన సిఐటియు, సివిల్ సప్లయ్ కార్మికుల నాయకులు, ఫ్యాక్టరీ కార్మికులు హాజరయ్యారు. సభ అనంతరం తిరిగి వారి ప్రాంతాలకు వెళ్తున్న సమయంలో లారీ ప్రమాదానికి గురై శ్రీరాములు చనిపోయాడు. శ్రీరాములు అంతిమ యాత్రలో సిఐటియు రాష్ట్ర ప్రధాన కార్యదర్శి ఎం.ఎ.గౌర, రాష్ట్ర కార్యదర్శి ఆర్.వి.నర్సింహారావు, జిల్లా, అధ్యక్ష కార్యదర్శులు పాల్గొన్నారు.

**104 ఉద్యోగుల ధర్నాలు**




చంద్రన్న సంచార చికిత్స పథకంలో 2008 నుండి పనిచేస్తున్న కాంట్రాక్ట్, ఔట్ సోర్సింగ్ ఉద్యోగులకు జిఓ నెంబరు 151 ప్రకారం వేతనాలు చెల్లించాలని డిమాండ్ చేస్తూ 104 ఎంప్లాయిస్ యూనియన్ ఆధ్వర్యంలో గురువారం రాష్ట్రంలో పలుచోట్ల ధర్నాలు నిర్వహించారు. ఒంగోల్లో, నెల్లూరు, కాకినాడ, శ్రీకాకుళం, విజయనగరం, డియం అండ్ హెచ్ ఓ కార్యాలయం వద్ద ఉద్యోగులు ధర్నాలు నిర్వహించారు. ఒంగోల్లో జరిగిన ధర్నాలో మెడికల్ అండ్ హెల్త్ ఎంప్లాయిస్ యూనియన్ రాష్ట్ర అధ్యక్షులు టి వెంకటేశ్వర్లు మాట్లాడుతూ.. 104 (చంద్రన్న సంచార చికిత్స) ఉద్యోగుల సమస్యలను పరిష్కరించడంలో ప్రభుత్వం నిర్లక్ష్యంగా వ్యవహరిస్తోందన్నారు. యూనియన్ రాష్ట్ర ప్రధాన కార్యదర్శి పలివెల శ్రీనివాస్ మాట్లాడారు. రాష్ట్ర ప్రభుత్వం 104 ఉద్యోగుల సమస్యలు పరిష్కరించడంలో పూర్తిగా విఫలమైందని కడప మేయర్ సురేష్ బాబు, ఎంఎల్ఎ అంజద్ బాష విమర్శించారు.

కృష్ణా

**కృష్ణా జిల్లా, మైలవరంలో ఆందోళన చేస్తున్న భవన నిర్మాణ కార్మికులు**

భవన నిర్మాణ కార్మికుల కోర్కెల దినోత్సవం సందర్భంగా జిల్లా సిఐటియు ప్రధాన కార్యదర్శి ఎన్.సి. హెచ్ శ్రీనివాస్ మాట్లాడుతూ కార్మికులకు కేంద్ర రాష్ట్ర ప్రభుత్వాలు అమలు చేయాల్సిన సంక్షేమ పథకాలను అమలు చేయాలన్నారు. ముఖ్యమంత్రి భవన నిర్మాణ కార్మికుల సంక్షేమ నిధిని పక్కదారి పట్టిస్తున్నారు. 1300 కోట్ల సంక్షేమ నిధిని భవన నిర్మాణ కార్మికులకి మాత్రమే ఉపయోగించాలని కోరారు. ఇ.ఎస్.ఐ, పెన్షన్ పెంపుదల కోసం కృషి చేయాలన్నారు.





## దళిత ప్రతిఘటన-వామపక్ష పోరాట

దళితుల స్థాయిని మరింతగా దిగజార్చిన నయా ఉదారవాద విధానాలు. అదే సమయంలో బి.జె.పి. ప్రభుత్వం ఆధ్వర్యంలో దూకుడుగా అమలు చేస్తున్న నయా ఉదారవాద ఆర్థిక విధానాలు పరిస్థితిని మరింతగా దిగజార్చాయి. షెడ్యూల్డ్ కులాలకు చారిత్రక వారసత్వంగా వచ్చిన అసమానతలను రూపుమాపటంలో పెట్టుబడిదారీ వ్యవస్థ ఘోరంగా విఫలమైందని సామాజిక, ఆర్థిక గణాంకాల నివేదికలు తెలియజేస్తున్నాయి. ఈ తారతమ్యాలు ఇప్పటికీ చాలా తీవ్ర స్థాయిలో ఉన్నాయి. అన్ని కులాలలోనూ పేదల సంఖ్య పెరిగి వారు జనాభాలో సగానికి పైగా ఉండటం పెట్టుబడిదారీ వ్యవస్థ వైఫల్యాన్ని సూచిస్తున్నది. పేదరికం పెరుగుతున్న పరిస్థితుల్లో కుల అణచివేత వల్ల దళితులు పేదలందరిలోకెల్లా నిరుపేదలయ్యారు. 3.31 కోట్లు దళిత కుటుంబాల్లో 72.58 శాతం కుటుంబాలు నిరుపేదలుగా ఉన్నారు. 55 శాతం కుటుంబాలకు భూమి అంటూ ఏమీ లేదు. 67.27 శాతం శారీరక శ్రమచేసే క్యాజువల్ లేబర్ 11.29 శాతం కుటుంబాలకు మాత్రమే పక్కా గృహాలున్నాయి. ఈ గణాంకాలను అనుసరించి ఇతర కులాలతో పోల్చినప్పుడు షెడ్యూల్డ్ కులాలు 20 శాతం అదనపు లేమిని అనుభవిస్తున్నాయి.

ఈ మధ్యకాలంలో ప్రచురింపబడిన 'భారతదేశంలోని ప్రభుత్వ ప్రయివేటు రంగంలో సామాజిక వెలి-కుల వివక్షపై విశ్లేషణ (2016) అనే అధ్యయనం అనేక విషయాలను వెలుగులోకి తెచ్చింది. సమాన అర్హతలున్న ఉద్యోగులను పోల్చిచూసినప్పుడు దళిత కులాల వారు ఇతర సామాజిక గ్రూపుల కంటే ప్రభుత్వ రంగంలో 19.4 శాతం తక్కువ వేతనాలను పొందుతున్నారు. ఈ వ్యత్యాసం ప్రయివేటు రంగంలో 31.7 శాతంగా ఉన్నది. నయా

ఉదారవాదం దేశంలోకి ప్రవేశించిన తరువాత ప్రయివేటు రంగంలో దళితులకు, దళితేతరులకు మధ్య వేతన వ్యత్యాసం మరింతగా పెరిగింది. ప్రభుత్వ రంగ సంస్థల్లో ఈ వ్యత్యాసం తక్కువగా ఉండటానికి కారణం రిజర్వేషన్లు ఉండటమే. అయినప్పటికీ దాదాపు 20 శాతం ఉన్న ఈ వ్యత్యాసం చాలా ఎక్కువనే చెప్పాలి. 2006లో ఎమ్.బి.ఎ. పట్టభద్రులపై అహ్మదాబాద్ ఐఐఎమ్ ఆధ్వర్యంలో అంతకు ముందు చేసిన ఒక అధ్యయనం ప్రకారం ఎస్.సి., ఎస్.టి పట్టభద్రులకు ఇతరుల కంటే 20 నుంచి 35 శాతం వరకూ తక్కువ వేతనాలు అందుతున్నాయి.

రాజ్యాంగం నిర్దేశించిన రిజర్వేషన్ల వల్ల దళితుల సామాజిక పురోగతికి అడ్డుగా ఉన్న కులమనే ఉక్కు చట్రం కొంత వరకు బలహీనపడింది. నయా ఉదారవాద విధానాల ప్రవేశంతో ప్రయివేటీకరణ వేగవంతం అవటమే కాకుండా ప్రభుత్వ రంగంలో ఉద్యోగాల భర్తీ నిలిచిపోయింది. దానితో దళితులకు రావలసిన ఉద్యోగాల్లో భారీగా కోతపడింది. ఈ కాలంలో దళితుల్లోని విద్యావంతులకు అవకాశాలు సన్నగిల్లాయి. దీనితో కుల ఆధారిత వృత్తుల్లో దోపిడీ బలోపేతమయింది. పారిశుధ్యం, ఊడ్చటం, పాకీపని, మురుగు కాల్వల్లో చెత్తను తీసివేయటం, చనిపోయిన పశువుల చర్మాన్ని వలవటం వంటి అపరిశుభ్రమైన వృత్తులు దళితుల కోసమే 'రిజర్వ్' చేయబడ్డాయి. అలాంటి ఉద్యోగాల్లో దళితులకు అత్యధిక ప్రాతినిధ్యం ఉన్నది. ప్రభుత్వ రంగంలో పారిశుధ్య పనిని ఈ రోజుల్లో కాంట్రాక్టర్లకు ఔట్సోర్సింగ్ చేస్తున్నారు. ఇలాంటి ఔట్సోర్సింగ్ పనులు చేస్తున్నవారిలో 90 శాతం దళితులున్నారు. నయా ఉదారవాద విధానాల శకంలో ప్రభుత్వ రంగంలో ఈ పనులు శాశ్వతంగా అవసరమైనప్పటికీ వాటిని చేసేందుకు కావలసిన నియామకాలను క్రమబద్ధీకరించటం ఆపారు. ఆ విధంగా పెట్టుబడిదారీ రాజ్యం నేతృత్వంలో దళితుల శ్రమను ఆర్థికంగానూ, సామాజికంగానూ దోపిడీ చేస్తున్నారు.

## అంగన్వాడీ వర్కర్స్ & హెల్పర్స్ ఆలిండియా ఫెడరేషన్ ఆఫీసు బేరర్స్ సమావేశం



అంగన్వాడీ వర్కర్స్ & హెల్పర్స్ ఆలిండియా ఫెడరేషన్ ఆఫీసు బేరర్స్ సమావేశం 28.09.2016న గుంటూరులో సిఐటియూ కార్యాలయంలో జరిగింది. ఈ సమావేశంలో వివిధ రాష్ట్రాల్లో ఐ.సి.డి.ఎస్.లో జరుగుతున్న మార్పులపై చర్చించారు. స్కీం వర్కర్లను వర్కర్స్ గా గుర్తించాలని, కనీస వేతనం అమలు చేయాలని, సామాజిక భద్రతా సౌకర్యాలు కల్పించాలని డిసెంబర్ 15 నుండి 20 జిల్లా స్థాయి జనవరి 20వ తేదీ రాష్ట్ర స్థాయిలు, అందోళన చేయాలని సమావేశం నిర్ణయించింది. సమావేశంలో ఆలిండియా కార్యదర్శి ఉషారాణి, ఎ.ఆర్.సింధూ, డా॥ హేమలత పాల్గొన్నారు.



# సూపర్ మామ సిండ్రోమ్

- పి. సత్యవతి, మంత్రనగరి కథల పుస్తకం నుండి...

సుమతి సూర్యుణ్ణి ఆపేసినట్లు, అనూరాధ కాల చక్రాన్ని నిలిపివేసినట్లు, అనూరాధ కాల చక్రాన్ని నిలిపివేసిందా ఏం? అనుకున్నాడు సూర్యారావు ఉలిక్కిపడి ప్రక్క మీద నుంచి లేచి కూర్చుంటూ.

కాల చక్రం ఏం ఆగిపోలేదు. అనూరాధ ఆగిపోయింది. అన్నట్లు గోడ గడియారం తొమ్మిది గంటలు కొట్టింది. అనూరాధ లేచి సగం పనులు పూర్తి చేస్తేగానీ సూర్యుడు ఉదయించడు. వంట ఇల్లు మేల్కొడు. వాకిట్లో ముగ్గు పడదు. ఇల్లు ఈలలతో, గోలలతో చైతన్యవంతం కాదు. ఒకటేమిటి లోకమే సుషుప్తిలో నుంచీ చైతన్యంలోకి రాదు అటువంటి అనూరాధ ఇంకా దుప్పటి ముసుగుతన్ని పడుకోవడం ఏమిటో సూర్యారావుకు అర్థం కాలేదు. ఆమె బాధ్యతలేని గృహిణి ఏమాత్రం కాదు.

రోజూ అయిందింటికి రంచనుగా నిద్రలేచి సందు చివరిదాకా నచిడి వెళ్లి పాలప్యాకెట్లు తెస్తుంది. తెల్లవారే సరికల్లా వాకిలి ఊడ్చి ముగ్గులు వేసే మనిషిని పెట్టుకుంది. అప్పుడే గిన్నెలు కడిగి పెట్టి వెళుతుంది ఆవిడ. ఎందుకంటే అనూరాధకి ఎనిమిదిన్నరకల్లా పని అయిపోవాలి. ఆవిడను ఇప్పుడు డౌన్ టౌన్ బ్రాంచికి మార్చారు. టౌన్ చాలా రద్దీగా ఉంటుంది. రిక్షా ఎక్కితే చాలా ఖర్చు అవుతుంది. ఆటో అంటే మాటలు కాదు. అందుకని మోపెడ్ కొనుక్కుంది. ఆ మోపెడ్ కొనుక్కున్నప్పుడు ఆమె వయస్సు నలభై ఐదు సంవత్సరాలు. రద్దీగా ఉండే, ఒక క్రమంలేని ట్రాఫిక్ లో డ్రైవ్ చేయడం కష్టం కనుక ముప్పావు గంట ముందే బయలు దేరుతుంది. మరలాంటిది. తొమ్మిది గంటలదాకా నిండా ముసుగు పెట్టుకొని పడుకుందంటే ఒంటలో బాగా లేకపోయి ఉండాలి. అనూరాధకి ఒంటలో బాగోలేకపోవడం సూర్యారావు చూడలేదు ఈ మధ్య.

సూర్యారావు ఆమె ముఖం మీద కప్పుకున్న దుప్పటి తీశాడు. కళ్లు పెద్దవి చేసి, నోటిమీద చెయ్యి వేసుకొని, తూలిపడబోయి గోడనానుకొని నిలబడ్డాడు. అనూరాధ శరీరమంతా తెల్లగా సున్నం కొట్టినట్లు మారిపోయింది. కళ్లు తెరుచుకుని ఉన్నాయి. కట్టిన చీర కట్టినట్లే ఉంది. కానీ చేతులూ కాళ్లూ నీమ సున్నంతో చేసినట్లయిపోయాయి. కళ్లు, జుత్తు తప్ప శరీరం అంతా అలాగే ఉంది. కళ్లు వ్రశాంత నిర్మలంగా ఎన్నడూ లేనంతగా మెరుస్తున్నాయి.

రాత్రి పన్నెండుదాకా ఆమె మామూలుగానే ఉంది. ఏదాది నుంచీ క్రమం తప్పకుండా రోజూ చూసే హిందీ సీరియల్ చూసింది. ఈపాట కోసం ఇడ్లీ పప్పు గ్రయిండ్ చేసి పెట్టింది. మంచినీళ్లు కాచి ఫిల్టర్ లో పోసింది. ఒకటేమిటి లక్షన్నర పనులు చేసింది. ఆమెకు చాలా ముందుచూపు. ఇవాళ్టి కోసం నిన్ననే చాలా ఏర్పాట్లు

చేసింది. ఇప్పుడేమో ఇలా తెల్లగా నున్నపు బొమ్మలా మారిపోయింది. ఇలాంటి జబ్బు చెయ్యగా ఇంతవరకూ ఎవర్నీ చూడలేదు సూర్యారావు. ముక్కు దగ్గర చెయ్యి పెట్టి చూశాడు. శ్వాస నిలిచిపోయింది. గుండె మీద చెయ్యి ఆన్చి చూశాడు. స్పందన లేదు. ఉలిక్కిపడ్డాడు. అనూరాధ చచ్చిపోయిందా? అనూరాధ చచ్చిపోవడం ఏమిటి? సూర్యారావు చెమటతో తడిసిపోయాడు. అడుగులో అడుగు వేసుకుంటూ వెళ్లి స్నేహితుడు సుబ్బారావుకి ఫోన్ చేసి డాక్టర్ని వెంటబెట్టుకురమ్మన్నాడు. అనూరాధకి వచ్చిన జబ్బేమిటో డాక్టర్ కీ అర్థం కాలేదు కానీ ఆమె చచ్చిపోయిందని మాత్రం ధ్రువపరిచాడు. క్షణాల మీద అనూరాధ మరణవార్త వీదంతా పాకింది. ఇరుగుపొరుగు గబగబా కాఫీలు కాచేసుకుని తాగేసి, మంచినీళ్లు గట్టా పట్టేసుకుని సూర్యారావు ఇంటికి వచ్చారు. శవాన్ని కిందికి దించి తల దగ్గర దీపం పెట్టాలంది పక్కింటి మామ్మగారు.

వరండాలో చాపవేసి దానిమీదికి చేర్చారు. “పిల్లలకి ఫోన్ చెయ్యి సూర్యారావు” అన్నాడు. సూర్యారావు తడవ, తడవకీ ఐఎస్టీలు చేసేస్తున్నాడని ఆ సౌకర్యాన్ని తీసేయించింది అనూరాధ. పిల్లల ఫోన్ నెంబర్స్, డబ్బా యిచ్చి సుబ్బారావుని ఆ పనికి పురమాయించాడు సూర్యారావు. అతనింకా పళ్లుతోముకోలేదు. నిద్రలేస్తూనే అతను పళ్లు తోముకుని వచ్చే వేళకి పెద్ద మగ్గునిండా ఆవిర్లు కక్కే కాఫీ సిద్ధంగా పెడుతుంది అనూరాధ. రెండు మగ్గుల కాఫీకి ఎంత పొడి వెయ్యాలో, ఎన్ని పాలు పోయ్యాలో ఎంత వెచ్చచెయ్యాలో ఆమెకి తెలిసినట్లు ఎవరికీ తెలీదు.

సుబ్బారావుకి అనూరాధ శరీరాన్ని ఒకసారి ముట్టుకుని చూడాలని ఉంది. మంచం మీద నుంచీ దించేప్పుడు కాళ్లు పట్టుకున్నాడు గానీ కాళ్ల మీద చీర కుచ్చెళ్లున్నాయి. ఆమె శరీరం సున్నంగా ఎలా మారిపోయిందో అది నిజంగా సున్నమా లేక ఇంకేమైనానా తెలుసుకోవాలని చాలా కుతూహలంగా ఉంది. కానీ ఆ శరీరం అతని స్నేహితుని భార్యది. అతని వస్తువు కదా? శవమైనా అతనిదే కదా దాని మీద అధికారం. ముట్టుకుంటే ఊరుకుంటాడో లేదో...

ఎవరో చనువుగా ఇంట్లోకి చొరబడి కాఫీ చేసి తెచ్చి సూర్యారావుని బతిమలాడియిచ్చారు. మరీ శవం పక్కన కూర్చుని తాగడం యిష్టం లేక అవతల గదిలోకి వెళ్లాడతను. ఇదే అదననుకుని ఆమె కాలి దగ్గర కొంచెం గిల్లి తెల్లని చిన్నముక్క ఒకటి జేబులో వేసుకుని ఫోన్ చెయ్యడానికి వెళ్లాడు సుబ్బారావు.

“మమ్మీని నేనొచ్చేదాకా ఉంచండి. ఏదో ఒక ఫ్లయిట్ కోసం ఎలాగోలా వచ్చి వాల్తాను. ఒ.కే.” అంది సూర్యారావు కూతురు



న్యూజర్సీ నుంచి.

కొడుకు ఫోన్లోనే ఏదేవుండే అతగాడికి ఇండియా వస్తే మళ్ళీ వీసా రెన్యూవల్ అవడం కష్టం. మామీ ఎందుకిలా చెల్లిపోయిందంకుల్-వాట్ హాపెన్స్” అని ఆక్రోశించాడు.

వాణ్ణెలాగైనా స్టేట్స్ పంపాలని కంకణం కట్టుకుంది అనూరాధ. బ్యాంకులో అందరూ ఆవిడ వంక చాలా అభినందన పూర్వకంగా చూస్తారు. ‘నీ పిల్లలు రత్నాలు’ అంటారు. అలా అంతా అనాలని ఆవిడ ఆశించింది. ఆవిడ కోరిక ఫలించింది. “బట్ ఫర్ మామ్ హిక్యుడన్స్ హాప్ మేడిట్. కానీ ఇప్పుడు తను మామీని చూడలేదు. హిక్వాన్ట్ మేకిట్...”

“బాడీని ఐస్ మీద ఉంచాలేమో - అమ్మాయి వచ్చేదాకా ఇలా ఉంచితే చెడిపోతుంది” అన్నారు ఎవరో.

“ఇది మామూలు శవం కాదు. ఇదంతా సున్నంలా ఉంది. ఐస్ మీద పెడితే కరిగిపోదా?” అన్నారు ఇంకొకరు.

“పోనీ, శవం చుట్టూ ఏదైనా మందు చల్లండి” అని ఇంకొకరు సలహా ఇచ్చారు.

ఫోన్లు చెయ్యడం పూర్తి చేసుకున్న సుబ్బారావు పనిలో పనిగా తనింటికి వెళ్లి టిఫిన్ తినేసి, తన జేబులో టాబ్లెట్ లాంటి వస్తువు తీసి అతని కూతురు చేతిలో పెట్టి అనూరాధ మరణోదంతం ఏకరువు పెట్టాడు. ఆ పిల్ల చటుక్కున దాన్ని పర్పుల్ వేసుకుని దగ్గరలో ఉన్న లేబరోటరీకి పరిగెత్తింది. వాళ్లు ఆ సున్నం ముక్కుని తలనెప్పికి వేసుకునే ఆస్పిన్ టాబ్లెట్ అని చెప్పారు.

“నేనూ అక్కడికొస్తాను నాన్నా” అని లెన్స్ ఒకటి పుచ్చుకుని సూర్యారావు ఇంటికి వచ్చింది సుబ్బారావు కూతురు. ఆ అమ్మాయి పేరు సుశీల. ఆ వీధిలో అనూరాధని తెలీని వాళ్లెవరూ లేరు. ఆమె ను చూసి ఇళ్ల తీర్చిదిద్దుకునేవాళ్లు. ఆమె రాకపోకల్ని బట్టి గడియారాలు సరిచేసుకునే వాళ్లు. ఆమెని అనేక విషయాల్లో అనుకరించేవాళ్లు. అలా ఎందరో... సుశీల జనాన్ని తప్పించుకుని వచ్చి అనూరాధ చేతిమీద లెన్స్ పెట్టి చూసింది. ఆమె శరీరం సున్నంలా, కాదు మారిపోయింది. ఆమె శరీరం మొత్తం రకరకాల టాబ్లెట్లు అతుకు పెట్టినట్లు ఉంది. కొన్ని పెద్దవి, కొన్ని చిన్నవి. కొన్ని లేత గులాబీరంగువి. కొన్ని గుండ్రనివి. కొన్ని పలకలవి. ఇలా రకరకాల టాబ్లెట్లు అతికించి చూసిన బొమ్మలా ఉంది అనూరాధ.

“చీమలోస్తున్నాయండి” అందొకావిడ కంగారుగా.

“అవును అందులో కొన్ని షుగర్ కోటెడ్ టాబ్లెట్స్ తనూ ఇచ్చాడు. కొన్ని ఆమెకి అనుకున్నాడు సూర్యారావు.

సుశీల చేతిలో నుంచి లెన్స్ లాక్కుని చూస్తున్నారు. సూర్యారావు చూడకుండా ఆమె చేతుల్ని, కాళ్లనీ గిల్లి చూస్తున్నారు ఇంకొందరు. చాపమీద నుండి ఆమె శరీరాన్ని ఒక బల్ల మీదకి చేర్చారు. చుట్టూ

చీమల మందు చల్లారు. కూతురు వచ్చే వేళకి ఆమె శరీరాన్ని ఒక్కొక్కరే గిల్లి గిల్లి మాయం చేసేస్తారేమోననిపించింది. సూర్యారావుకి “శవాన్ని పడకగదిలోకి తరలించండి” అన్నాడు ఉన్నట్టుండి.

“తప్పు నాయనా అలా పెట్టకూడదు. ఏం నక్షత్రమో ఏమో” అంది పక్కంటి మామ్మగారు.

“ఫర్వాలేదు మామ్మగారూ! ఈ ఇల్లు ఆవిడ కట్టింది. ఈ ఇంటికోసం ప్రతి రక్తం బొట్టు వెచ్చించింది. అందుకోసం ఆమె శరీరం ఎక్కడన్నా పెట్టవచ్చు. అని అనూరాధ శరీరాన్ని దాచిపెట్టేశాడు సూర్యారావు.

ఇరవై ఎనిమిదేళ్ళ సాహచర్యం. అన్నీ ఇచ్చింది. స్నేహం, ప్రేమ, ధనం, సేవ. ఆఖరికి ఇప్పుడు ప్రాణం.

ఇల్లంతా జనంతో నిండిపోయింది. ఇంట్లో ఇంత మంది జనం ఉండడం అనూరాధ కిష్టం ఉండదు. తను వేయించుకున్న మార్బుల్ రాళ్లు మాసిపోతే సబ్బు పెట్టి కడుక్కుని తుడుచుకునేది, బాత్‌రూంలు కడుక్కునేది. వచ్చినవాళ్లు తళతళలాడే అనూరాధ గ్యాస్ పొయ్యి మీద పాలు మరగపెట్టి పొంగించేస్తున్నారు. సోఫాలన్నీ విరగదొక్కుతున్నారు. అనూరాధ ప్రాణం ఎంత విలవిలలాడిపోయేదో! సూర్యారావు నిస్సహాయుడు. అతనికేం చేతకాదు. హాస్‌కీపింగ్ దగ్గర్నుంచీ మనీ మేనేజ్‌మెంట్ దాకా. ఆమె షేర్లు కొనడం ఒకటేమిటి ఇవ్వాళ సూర్యారావు సంసారం ఇంత పైకి రావడానికి కారణం ఆవిడే కదా...

“ఐయామ్ సో సారి పాపా” అంటూ కూతురు వచ్చేసింది.

కూతురికి అమెరికా సంబంధం చెయ్యడానికి అనూరాధ ఎంత కష్టపడిందో సూర్యారావుకి తెలుసు. అల్లుడి తల్లి కోరిన సవాలక్ష కోర్కెలు తీర్చడానికి ఎంత అవస్థపడిందో తెలుసు. ఆ కూతురు కడుపులో వుంటే తాను పురుడు పోయ్యడానికి అమెరికా వెళ్లాలని ఇప్పటి నుంచే ఏర్పాట్లు చేసుకుంటోంది. టికెట్ ఎలాగూ కూతురు కొనిస్తుంది. కానీ తనకీ కొన్ని డాలర్లు కావాలి కదా! అందుకో ఈ మధ్య మరీ పిసినారిలా డబ్బుదాస్తోంది.

కూతురికి పిల్లల్ని కనడానికింకా టైం ఉంది. ఆమె, ఆమె భర్తా వాడుకునే కార్లకి చేసిన అప్పులు, కొన్న ఇంటికి కట్టాల్సిన ఇన్‌స్టాల్‌మెంట్స్ వగైరాలన్నీ ఒకదారికి వస్తేగానీ పిల్లల్ని కనడానికి కుదరదు. ఫూర్ మామ్. అప్పుడే పిల్లల్ని కనమంటుంది అని నవ్వుకునేది. ఫూర్ మాకు వెళ్లిపోయింది. స్టేట్స్‌లో కూతురు వైభవం చూడకుండానే. షి కుడన్స్ మేకిట్. కానీ ఈ జబ్బేమిటో క్వయిట్ ఎమేజింగ్.

“అల్లుడు రాలేదేవమ్మా” అన్నాడు సూర్యారావు.

“రవికి సెలవు దొరకలేదు పాపా-హి వజ్ సో సారి-హి కుడన్స్ మేకిట్” అంది. ఆ అమ్మాయి పేరు రజని. “పోయింది మీ అమ్మ కదా-నువ్వు వెదుదూ! వస్తూ మీ పాపాని తీసుకురా అక్కడికి” అన్నాడతను.

- సశేషం.



# కార్మిక వ్యతిరేక ప్రేలాపనలు

చాలా పకడ్బందీగా బిజెపి సర్కారు సెప్టెంబరు 17న విశ్వకర్మ జయంతిని వ్యూహం ప్రకారం నడిపింది. ఆరోజున అన్ని నగరాలలో ఇపిఎఫ్, ఇఎస్ఐ, లేబర్ డిపార్ట్మెంట్ల ఆధ్వర్యంలో స్టార్ హోటల్లలో కార్మిక సంఘాల సమక్షంలో వివిధ కార్యక్రమాలు నిర్వహించారు. దేశ ప్రధాని నుంచి అనేక మంది మంత్రులు, బిఎంఎస్ (బిజెపి అనుబంధ కార్మిక సంస్థ) నాయకుల ఉపన్యాసాన్ని ఇరికించారు. స్వయానా ప్రధాని బలియాలో ఉపన్యసిస్తూ “పరిస్థితి ఎంతో మారింది. సుదీర్ఘంగా ప్రపంచ కార్మికులారా ఏకం కండు అన్న నినాదం పనికిరాదు. శ్రామికులారా ప్రపంచాన్ని ఐక్యం చేయండన్న నినాదం ఇవాల్ని ఉంది” అని సెలవిచ్చారు. ఇక మంత్రి వెంకయ్యనాయుడు అయితే ఎర్రజెండాలు మీద, కార్మికసంఘాల మీద, కమ్యూనిస్టుల మీద చిందులే చిందులు.

కార్మిక సమస్యలపై కమ్యూనిస్టులు, వామపక్ష భావజాల పార్టీలు మాత్రమే దృష్టి సారిస్తాయన్నది తప్పు అన్నారు. సిఐటియులో 32 లక్షల మంది సభ్యులుంటే దత్తోపంత్ స్థాపించిన బిఎంఎస్లో కోటి మందికిపైగా సభ్యులున్నారు. కమ్యూనిస్టులు పంపిణీ కోసమే పట్టుపడుతుంటారని, అయితే ఉత్పత్తి లేకుండా పంపిణీ ఉండదని బల్లగుద్ది వాదించారు. బిఎంఎస్ అఖిల భారత ప్రధాన కార్యదర్శి త్రిజేష్ ఉపాధ్యాయ మేడే భారతదేశ పరిస్థితులకు సరిపోదని, అది వామపక్షాల జాడ్యం అన్నారు. దీన్ని భారతదేశం నుంచి పెకలించివేయాలన్నారు. అంతేకాదు “మేడేని బిఎంఎస్ గుర్తించదు. అందువల్ల మేడే ఉత్సవాలు జరపదు. మేడే కార్మికులకు మంచి సందేశం ఇవ్వదు. దానికి భిన్నంగా మేము సెప్టెంబర్ 17న విశ్వకర్మ జయంతినాడు భారత కార్మిక దినంగా జరుపుకుంటాము” అన్నారు. అంతేకాదు మేడే అనేది రక్తపాతానికి, హింసకు సంకేతమని, అటువంటి బాధాకర సంఘటనలు తాము గుర్తుచేసుకోమని, మావోయిజం, మార్క్సిజం, అనార్కిజం వంటివి మాత్రమే ఆ పనిని గొప్పగా పొగుడుతాయని, ఇది కార్మికుల మధ్య భేదభావాలను రెచ్చగొడతాయన్నారు. అంతేకాదు ప్రపంచంలో ఎక్కడా మేడే జరపటం లేదు అని కూడా ఈ పెద్దల ఉవాచ.

## ప్రేలాపనల నేపథ్యం

సెప్టెంబరు 2 అఖిల భారత కార్మిక సమ్మె దిగ్విజయంగా జరిగింది. కనీసం 18 కోట్ల మంది ఉద్యోగ, కార్మికులు ఈ సమ్మెలో పాల్గొన్నారు. బిఎంఎస్ మాత్రమే ఈ సమ్మెలో పాల్గొనలేదు. ఈ సమ్మెను నిలువరించడానికి, అది కుదరక విచ్చిన్నం చేయడానికి

ఆర్. రఘు, (రచయిత తూర్పు కృష్ణాజిల్లా కార్యదర్శి)

కేంద్ర ప్రభుత్వం పడరాని పాట్లు పడింది. కార్మికవర్గం ఈ ఎత్తులన్నింటినీ ఐక్యంగా చిత్తు చేసింది. దాంతో ఇప్పుడు తాజాగా బిఎంఎస్ను రంగం మీదికి తెచ్చింది. పచ్చి అబద్ధాలలో ప్రచార కార్యక్రమాన్ని నిస్సిగ్గుగా నిర్వహిస్తున్నది. ఈ నేపథ్యంలో కాషాయదళ పెద్దలు రంగంలోకి దిగారు. విశ్వకర్మ జయంతిని ఆసరాగా చేసుకుని పైకి కమ్యూనిస్టులపై దాడిలా కనబడుతున్నా మొత్తం కార్మికవర్గంపైన, సంఘటిత కార్మికోద్యమంపైన విష ప్రచారానికి శ్రీకారం చుట్టారు. వాస్తవానికి విశ్వకర్మ జయంతిని చాలాకాలంగా కొన్ని రాష్ట్రాలలో జరుపుకుంటున్నారు. కానీ, ఈసారి ఈ విశ్వకర్మ జయంతిని ఆక్రమించుకుని తమ ఫాసిస్టు భావజాలాన్ని కార్మికవర్గంపై వెదజల్లే చర్యలు ప్రారంభించారు.

## అబద్ధాలు ఫాసిజం ఊపిరి

బిజెపి కేంద్రంలో అధికారంలోకి వచ్చింది మొదలు దశాబ్దాల ఆర్ఎస్ఎస్ కరుడుగట్టిన మతోన్మాద సిద్ధాంతానికి ఊపిరులూదటం చూస్తున్నాము. ఘర్వాపసి, గొడ్డుమాంసం, కాశ్మీర్ సమస్య వంటి నినాదాలతో కష్టజీవుల ఐకత్యను విచ్ఛిన్నం చేయటానికి కాషాయ కూటమి శతవిధాలా ప్రయత్నిస్తున్నది. ఇప్పుడు ప్రత్యక్షంగా కార్మికవర్గ ఐక్యత మీద, కార్మికోద్యమం మీద, కార్మికవర్గ సిద్ధాంతమైన మార్క్సిజం మీద దాడి ప్రారంభించింది. ఫాసిజానికి ఉండే సాధారణ లక్షణం చరిత్రను వక్రీకరించడం, పుక్కిటి పురాణాలను చరిత్రగా నమ్మించటం, అందుకు పచ్చి అబద్ధాలను ప్రచారం చేయటం. వెంకయ్యనాయుడు, బిఎంఎస్ నాయకులు మేడే ప్రారంభమైన అమెరికాలోనే మేడే జరగడం లేదని, అభివృద్ధి చెందిన దేశాలలో మేడే జరపటం ఆపేశారని, అది కేవలం కమ్యూనిస్టుల సంప్రదాయం మాత్రమేనని పచ్చి అబద్ధాలు చెబుతున్నారు. వాస్తవానికి ఈ సంవత్సరం మేడే అమెరికా, ఐరోపా ఖండాలలో అన్ని నగరాలలో భారీగా జరిగిందని లాస్ఎంజెల్స్, మన్హట్టన్, పారిస్, ఇస్టాంబుల్, వంటి నగరాలలో హింసాత్మక ఘటనలు కూడా జరిగాయని వత్రికలలో వార్తలు ప్రముఖంగా వచ్చాయి. ప్రపంచవ్యాప్తంగా 2008 నుంచి నడుస్తున్న పెట్టుబడిదారీ ఆర్థిక సంక్షోభానికి పరిష్కారం కనుచూపు మేరలో కనబడడం లేదని, దారిద్ర్యం, నిరుద్యోగం, ఉద్యోగ భద్రత, పొదుపు చర్యలు తమ జీవితాలను కుంగదీస్తున్నాయని కార్మికవర్గం పోరుబాట పట్టింది.



దాదాపు ఆ అంశాల మీదే మన దేశంలో కూడా ఐక్య కార్మిక ఉద్యమం సెప్టెంబరు 2 సమ్మెను పట్టుదలగా నిర్వహించింది. అందుకే అధికార బిజెపి అధినేతలు కార్మికవర్గంపై తన అక్కసును వెళ్ళగక్కుకుంటున్నారు.

బిఎంఎస్ సమ్మె అనంతరం ప్రభుత్వం తమతో చర్చలు జరిపిందని, చర్చలు ఫలప్రదం అయ్యాయని, దేశవ్యాప్తంగా విజయోత్సవ సభలు జరపమని పిలుపునిచ్చింది. సమ్మెలో పాల్గొన్న బిఎంఎస్ తో సమ్మె అనంతరం బిజెపి ప్రభుత్వం చర్చలు జరపడమే ఒక విచిత్రం. అంతకు మించి సమ్మె కోర్కెలలో ముఖ్యమైన వాటన్నింటినీ ప్రభుత్వం అంగీకరించిందని ప్రకటించడం మరి విచిత్రం. ఉదాహరణకు ఐక్య కార్మికోద్యమం తన 12 కోర్కెల్లో కనీసం వేతనం రూ.18 వేలు చేయమని డిమాండ్ చేసింది. బిఎంఎస్ కూడా అదే కోరింది. కానీ ప్రభుత్వం కనీస వేతన సలహా బోర్డు ప్రకటించిన రోజుకు రూ.350ని ఆమోదించినట్లు ప్రకటించింది. ఇప్పుడు బిఎంఎస్ ఇది ఒక పెద్ద విజయమని ప్రచారం చేస్తున్నది. ఇంత అబద్ధాన్ని కేంద్ర ఆర్థిక శాఖా మంత్రి ప్రకటించడం పచ్చి దుర్మార్గం. అలాగే ఈ విజయోత్సవాన్ని పురస్కరించుకుని సమ్మెలో లేని బిఎంఎస్ ప్రభుత్వంతో జరిగిన చర్చలలో నాలుగు కోర్కెలు వదులుకున్నామని ప్రకటించింది. అవేమంటే ధరల నియంత్రణ, కార్మిక వ్యతిరేక చట్టాల సవరణ, విదేశీ ప్రత్యక్ష పెట్టుబడిని అడ్డగోలుగా ఆహ్వానించడం, ప్రభుత్వరంగ వాటాలను అమ్మడం.

భారత కార్మికవర్గం గత కొన్ని సంవత్సరాలుగా చేస్తున్న పోరాటంలో ఈ నాలుగు కోర్కెలూ అత్యంత కీలకమైనవి. సమ్మెలో లేని బిఎంఎస్ ఐక్యకార్మికోద్యమం సమ్మె సందర్భంగా ప్రభుత్వం ముందుంచిన ఈ కోర్కెలను ఏ నైతికతతో ఉపసంహరించు కుంటుంది. ఈ నాటకం మొత్తం బట్టబయలు కాక తప్పదు. ఈ విధంగా అబద్ధాలతో కార్మికోద్యమాన్ని బలహీనపర్చటం తేలికైన పనికాదు.

### విశ్వకర్మకు, మేడేకు పోటీ

ఫాసిజపు మరో పోకడ ఏమంటే జాతి, జాతీయవాదాన్ని, అంతర్జాతీయ వాదంతో పోటీ పెట్టడం, తద్వారా జాతీయ దురహంకారాన్ని రెచ్చగొట్టడం, విశ్వకర్మ జయంతికి, ప్రపంచ కార్మిక దీక్షా దినం 'మేడే'కు ముడిపెట్టటంలో కాషాయ దళం అసలు ఉద్దేశం అర్థం చేసుకోవటం కష్టంకాదు. 1886 అమెరికాలోని హే మార్కెట్ లో జరిగిన ఘటనకు కారణం 8 గంటల పనిదినం, అలాగే కార్మిక సమస్యల పరిష్కారం. అందుకే ఆనాటి భయంకర హింసాకాండ సాగించిన పెట్టుబడిదారీ వర్గంపై ప్రపంచవ్యాప్తంగా కార్మికవర్గం పోరాటం నడిపింది. ఫలితంగా 8 గంటల పనిదినం, దరిమిలా అనేక హక్కులను కార్మికవర్గం

సాధించుకున్నది.

విశ్వకర్మ జయంతికి ఆ రకమైన ప్రాధాన్యత లేదు. విశ్వకర్మ ఒక గొప్పశిల్పి అని, ఆయన ద్వారా నగరం, పాండవుల మయసభ వంటివి నిర్మించాడని, ఇంద్రుడికి వజ్రాయుధం తయారుచేసి ఇచ్చాడని, అసురుల మీద యుద్ధానికి దేవతలకు ఆయుధాలు సరఫరా చేసేవాడని పురాణాలు చెబుతున్నాయి. ఆయన జయంతినాడు పరిశ్రమాధిపతులు, వృత్తిదారులు పండుగ చేసుకోవడం కొన్ని ప్రాంతాలలో ఆనవాయితీగా వస్తున్నది. అయితే, మేడే అనేది వెంకయ్యనాయుడి మిత్రులైన అంబానీ, అదానీలపై ద్వేషానికి వ్యతిరేకంగా కార్మికవర్గం రక్తతర్పణతో పోరాడి సాధించుకున్న హక్కుల దినోత్సవం. దీనికి, దానికి పోటీ పెట్టటం ఏ మాత్రం సరికాదు.

అలాగే వెంకయ్య కార్మికవర్గానికి పంచడం గురించే కాదు, ఉత్పత్తి గురించి కూడా పట్టాలి అంటున్నారు. కార్మికోద్యమం తాము చేస్తున్న ఉత్పత్తి ఫలితం సక్రమంగా పంపిణీ కావాలన్నదే కీలకమైన వాదన. కార్మికులకు ఉత్పత్తి పట్టకపోతే మరే వర్గానికీ పట్టనట్లే. ఉత్పత్తి చేసే కార్మికుడు ఫలితాల్లో తన వాటాను అడిగి, అడిగి చివరకు సమ్మె కడతాడు. ఈ విషయం వెంకయ్యనాయుడుకు తెలియక కాదు.

### ఐక్యకార్మికోద్యమమే శరణ్యం

నేడు దేశంలో చెలరేగుతున్న మతోన్మాద వికృత చేష్టలకు అడ్డుకట్టవేయ గలిగిన శక్తి, వేయాల్సిన చారిత్రక బాధ్యత భారత కార్మికోద్యమానిదే. ఆ శక్తి కార్మికవర్గానికి ప్రాథమికంగా అంతర్జాతీయ దృక్పథం నుంచి వస్తుంది. నేడు భారత పాలకవర్గాలు ప్రత్యేకించి బడాపెట్టుబడిదారీ వర్గం అత్యంత ప్రగతి నిరోధక భావజాలాన్ని వివిధ రూపాలలో ప్రచారం చేస్తున్నది. కాశ్మీరు విషయంలో గానీ, ఈశాన్య రాష్ట్రాలలో సైన్యానికి ప్రత్యేక ఆయుధాల హక్కుల చట్టాన్ని రద్దుచేయటం వంటి ముఖ్యమైన ప్రజాస్వామ్య కోర్కెల నుంచి అణగారిన ప్రజల ఆహారమైన గొడ్డుమాంసం నిషేధం వరకు ప్రతి విషయానికీ మతం రంగు పులిమి ప్రజల మధ్య చిచ్చు పెడుతున్నది కాషాయకూటమి.

ముస్లిం, క్రైస్తవ మైనారిటీలపై దాడి క్రమం గా పెరిగి హేతువాదుల మీద, లౌకికవాదుల మీద దాడిచేసే స్థాయికి పరిస్థితులు దిగజారాయి. దీనికి ప్రతిగా ముస్లిములలో వేర్పాటువాదం, ఉగ్రవాదాలు రెచ్చగొట్ట బడుతున్నాయి. వీటి చాటున పాలకవర్గాలు జాలీగా ఉదారవాద ఆర్థిక విధానాలను అమలు చేసుకుపోతున్నాయి. అందువల్ల ఉదారవాద ఆర్థిక విధానాలను వెనక్కి కొట్టగలిగే సత్తా కలిగిన భారత కార్మికోద్యమం ఆ విధానాలను అమలు చేయడానికి అండగా ఉన్న ఫాసిస్టు తరహా మతోన్మాద శక్తులను శాశ్వతంగా ఓడించగలవు.





## 'విశారదై'

ఆస్కార్‌స్థాయికి గుంటూరు పోలీసు హింగ్లీ

చాలా కాలం తర్వాత మరో భారతీయ భాషా చిత్రం ఆస్కార్ పోటీలకు అధికార ఎంట్రీగా వెళ్లడం సంతోషమైనా తెలుగు వాళ్లు ఒకింత విచారించే విషయం ఉంది. విశారదై అంటే విచారణ. పోలీసు ఇంటరాగేషన్. తమిళనాడు నుంచి బతుకు తెరువు కోసం వచ్చిన యువకులను గుంటూరు పోలీసులు తీవ్రంగా హింసించిన తీరే ఈ కథాంశం. ప్రముఖ కథానాయకుడు ధనుష్ వెట్రీమారన్ దర్శకత్వంలో నిర్మించిన ఈ చిత్రంలో దినేష్, ఆనంది అచ్చి, కిశోర్ మురుగదాస్ నటించారు. తమిళనాడుకు చెందిన పోలీసు అధికారిగా వచ్చిన సముద్ర ఖని వీరి గురించి తెలుసుకుని ఎలాగో తప్పిస్తాడు. అయితే అక్కడకు వెళ్లాక మళ్లీ తమిళనాడు రాజకీయవేత్తలు వారిని తమ ప్రయోజనాల కోసం వాడుకోవాలని చూస్తారు. ఈ చిత్రంలో పోలీసుల హింసాకాండను చాలా 'సహజంగా' చూపించారు. ఎంత అంటే చూసి భరించలేనంత. అందుకే మూడు జాతీయ అవార్డులే గాక 2015 వెనిస్ చిత్రోత్సవంలో అంతర్జాతీయ పురస్కారం కూడా పొందింది. ఎం.చంద్రకుమార్ అనే ఆటో డ్రైవర్ రాసిన లాకప్ అన్న నవల ఈ సినిమాకు మూలం.

ఆటోవాలా అనగానే ఓ సుపరిచిత ఆకారం మదిలో మెదులుతుంది. అది ఫలానా వారిది కాకపోయినా ఆటోవాలాలెవరైనా ఇమిడిపోయేలా ఉంటుంది. అయితే ఆటో చంద్రన్ రూటే సపరేటు. అందరి ఆటోవాలాల్లా ఏదో బాదుగ వచ్చినప్పుడు తోలుకోవడం ... మిగతా సమయాల్లో ప్యాసెంజర్ల కోసం ఎదురు చూడడం కాదు. ఆ సమయంలో తన ఆలోచనలకు, అనుభవాలకు అక్షర రూపం ఇచ్చాడు. ఆరు పుస్తకాలు రాశాడు. వాటిలో కమ్యూనిస్టు నేతల జీవితం ఆధారంగా రాసినవీ ఉన్నాయి. రచన పట్ల అతనికిన్న శక్తి, ఆసక్తి అతన్ని వెనిస్ ఫెస్టివల్ వరకూ తీసుకెళ్లింది. అయితే చంద్రన్ ప్రయాణం సాఫీగా ఉండదు. ఎన్నో మలుపులు, కుదుపులు, ఒళ్లు గగుర్పొడిచే ఘటనలు ఉన్నాయి.

ఎం.చంద్రకుమార్. కోయంబత్తూర్‌లో ఆటోవాలా. ఆటో చంద్రన్‌గా స్థానికులకు సుపరిచితమైన పేరు. పెద్దగా చదువుకోక పోయినా యాభై సంవత్సరాల జీవితంలో ఎన్నో పాఠాలు నేర్చుకున్నాడు. నడిపేది ఆటో అయినా రాయడమంటే చాలా ఇష్టం. చదవడమన్నా అంతే ఇష్టం. ఎన్నో పుస్తకాలు చదివాడు. రాశాడు. వాటిలో నవలలూ ఉన్నాయి. అతని తొలి నవల 'లాకప్'. పోలీస్ స్టేషన్లో తను స్వయంగా అనుభవించిన కష్టాలకు ప్రతిరూపమే ఆ పుస్తకం. దీనికంటే ముందు అసలు అతను పోలీస్ లాకప్‌లోకి ఎలా వెళ్లాడో తెలుసకోవాలి. పదో తరగతి తప్పిన చిన్నారి చంద్రన్ ఇంటి నుంచి పారిపోయాడు. అక్కడి నుంచి గమ్యం లేని అతని ప్రయాణం ప్రారంభమైంది. ఎన్నో ఊళ్లు తిరిగాడు. కడుపు నింపుకోవడానికి ఎన్నో పనులు చేశాడు. అలా

ఇరవయ్యేళ్ల ప్రాయంలో 1983లో ఆంధ్ర ప్రదేశ్ గుంటూరు జిల్లా చేరుకున్నాడు. అక్కడ వీధుల్లో స్నేహితులతో కనిపించిన చంద్రన్‌ను పోలీసులు స్టేషన్‌కు లాక్కెళ్లారు. కారణం లేకుండానే పదమూడు రోజులపాటు లాకప్‌లో వేసి చితకబాదేశారు. ఎందుకు కొడుతున్నారో, తాము చేసిన తప్పేంటో కూడా వారికి తెలీదు. చెప్పలేదు కూడా. చివరకు వారు చెప్పిన నేరం అంగీకరించాక విడిచిపెట్టేశారు. ఆ పదమూడు రోజుల పాటు... ప్రతి రోజు... ప్రతి క్షణం తను అనుభవించిన నరకాన్ని 'లాకప్' నవలగా మలిచాడు. పోలీసుల క్రూరత్వాన్ని చవిచూసిన 26 ఏళ్ల తర్వాత అది పుస్తక రూపంలో బైటి ప్రపంచం ముందుకొచ్చింది. 2006లో 'బెస్ట్ డాక్యుమెంట్ ఆఫ్ హ్యూమన్ రైట్స్' అవార్డు కూడా అందుకుంది. చంద్రన్ మిత్రుడు తంగవేలన్ గతంలో బాలుమహేంద్ర దగ్గర కొంత కాలం పనిచేశాడు. నిజానికి ఆ నవల రాయమని ప్రోత్సహించింది కూడా అతనే. అతనే ఆ నవలను తమిళ దర్శకుడు వెట్రీమారన్‌కు అందించాడు. అది చదివిన దర్శకుడు వెంటనే చంద్రన్‌కు ఫోన్ చేసి అభినందించడమే కాక నవల ఆధారంగా సినిమా తీద్దామన్నాడు. ఆ మాటలకు చంద్రన్ ఎంతగానో సంతోషపడిపోయాడు. సహజత్వానికి మరింత దగ్గరగా ఉండేందుకు గాను సినిమా చిత్రీకరణకు గుంటూరులో చంద్రన్ సంచరించిన వీధులనే ఎంచుకున్నాడు దర్శకుడు. అంతేకాదు! 'కథ- ఆటో చంద్రన్' అని ఇవ్వడం ద్వారా వెండితెర మీద కూడా అతనికి ఇవ్వాల్సిన గౌరవం కల్పించాడు.

ధనుష్ నిర్మాతగా వ్యవహరించిన 'విశారదై' వెనిస్‌లో జరిగిన చిత్రోత్సవంలో ప్రదర్శితమైంది. ఈ సినిమా పండుగకు ప్రపంచ నలుమూలల నుంచి 120 దేశాలకు చెందిన 2 వేలు సినిమాలు వస్తే వాటిలో 20 చిత్రాలు ఎంపికయ్యాయి. వాటిలో వెట్రీమారన్ సినిమా కూడా ఒకటి. 72వ వెనిస్ ఫెస్టివల్‌లో ప్రదర్శితమైన తొలి తమిళ చిత్రం కావడం, ఆటో డ్రైవర్ కథ ఆధారంగా తీసిన సినిమా కావడంతో దీనికి ప్రత్యేకమైన గుర్తింపు లభించింది. ఆ చిత్రోత్సవంలో పాల్గొనేందుకు ఆహ్వానం కూడా అందింది. సృజన ఉండాలేగానీ ఎక్కడైనా, ఎవరైనా రాణిస్తారనడానికి ఆటో చంద్రన్ జీవితమే ఉదాహరణ.

ఈ చిత్రం భారీగా వసూళ్లతో పాటు మంచి పేరు కూడా తెచ్చిపెట్టడం నిర్మాత, నటుడు ధనుష్‌కు ఎంతో సంతోషం కలిగించింది. అన్నట్టు ఎర్ర చందనం స్క్రీనింగ్ వేటలోనూ తమిళ కూలీలను పోలీసులు ఎన్‌కౌంటర్ చేయడంపై సినిమా ఉన్నట్టుంది. తప్పుడు కదా! తమిళ సినిమా ఆస్కార్‌కు వెళ్లడం ఇది ఏడవ సారి. ఆటో చంద్రన్ కోయంబత్తూర్ టు ఆస్కార్.



# శ్రామిక మహిళా సదస్సులో వక్తల ప్రసంగాలు



**జీడిపిక్కల కార్మికుల దయనీయ స్థితి**

- జిల్లా శ్రామిక మహిళ జిల్లా కన్వీనర్ అరుణ

విశాఖ జిల్లాలో జీడి పిక్కల కార్మికులు 16 కంపెనీల్లో 20వేల మందికి పైగా వని చేస్తున్నారు. గత సెప్టెంబర్ 2న దేశ వ్యాప్త సార్వత్రిక సమ్మె సందర్భంగా విశాఖలో కనీస వేతనాల కోసం 40 రోజుల పాటు సమ్మె నిర్వహించారు. దీంతో నెల రోజులుగా విశాఖలోని చెన్నైకు చెందిన ఓలం కంపెనీలో 3వేల మంది కార్మికులు సమ్మె చేస్తున్నారు. ప్రభుత్వం యజమానికి తొత్తుగా మారి సమస్యల కార్మికుల సంక్షేమాన్ని గాలికి వదిలేసింది. ఈ కంపెనీలో కెజి జీడి పిక్కలు వలిస్తే రూ.5 ఇస్తుంది. ఇదే కంపెనీలో తమిళనాడులో కెజికి రూ.43 చెల్లిస్తుంది. విశాఖలో కనీసం రూ.15 చెల్లించాలని సిఐటియు డిమాండ్ చేస్తోంది. రూ.12-14 గంటలు పనిచేయించుకుంటున్నారు. జివో 144 ప్రకారం జీడి పిక్కల కార్మికులకు కనీస వేతనం రోజుకు రూ.300 చెల్లించాలి. కానీ ప్రస్తుతం 170 మాత్రం ఇస్తున్నారు. 5ఏళ్లకోసారి వేతనాలు సవరించాల్సి ఉండగా ఇప్పటికీ 8 ఏళ్ల నుండి వేతన సవరణ జరగలేదు. కనీసం పాత రేట్లు కూడా అమలు చేయట్లేదు. ప్రభుత్వం తక్షణమే స్పందించి సమస్యలు పరిష్కరించాలని కోరుతున్నాం.



**స్కీమ్ వర్కర్ల రాజీలేని పోరాటాలు**

- కర్నాటక రాష్ట్ర కన్వీనర్ సునంద

కర్నాటక రాష్ట్రంలో స్కీమ్ వర్కర్లు 80 వేల మంది ఉన్నారు. వీరికి కనీస వేతనాలు గానీ, చట్టపరమైన సౌకర్యాలుగానీ ప్రభుత్వాలు కల్పించకపోగా, ఉద్యోగ భద్రత లేకుండా చేస్తున్నాయి. పలు సందర్భాల్లో తీవ్ర ఉద్యమాలు చేసి ప్రభుత్వ కార్మిక వ్యతిరేక విధానాలు వెనక్కి కొట్టటంలో కర్నాటక స్కీమ్ వర్కర్లు విజయం సాధించారు. 5500 నుండి రూ.6000లకు పెంచింది. టీఎ, డిఎలు ఇప్పుడు సక్రమంగా ఇస్తున్నారు. వర్కర్లు చనిపోతే వారి కుటుంబంలో ఒకరికి తిరిగి ఆదే ఉద్యోగం కేటాయిస్తున్నారు. విద్యాశాఖ మంత్రి రాష్ట్రంలోని మిడ్ డే మీల్ వర్కర్లను కుదించేందుకు పథకాన్ని కేంద్రీకరణ చేయటానికి ప్రయత్నించాడు. 20 స్కూల్స్కు ఒకే చోట భోజనం తయారు చేసే విధంగా ఉత్తర్వులు ఇచ్చారు. ఈ ఉత్తర్వులకు వ్యతిరేకంగా రాష్ట్ర వ్యాప్తంగా తాసీల్దారు కార్యాలయాల వద్ద 24 గంటల పాటు ఆందోళన చేశాం. దీంతో ప్రభుత్వం ఈ విధానం ఉపసంహరించుకుంది. గార్మెంట్ ఫ్యాక్టరీల్లో లక్షల మంది అప్రెంటిస్ చీస్తారు. కొనసాగిస్తే పర్మినెంట్ చేయాల్సి వస్తుందని, బోనస్ ఇతర సౌకర్యాలు అడుగుతారని, వీరితో 4-5 నెల్లు పనిచేయించుకొని తొలగిస్తారు. కేంద్రం పిఎఫ్ చట్టంలో తీసుకొచ్చిన మార్పులపై దేశ వ్యాప్తంగా జరిగే పోరాటంలో కర్నాట అందరి దృష్టిని ఆకర్షించింది.



**వాగ్గానాలు అమలు చేయని ప్రభుత్వం**

- తెలంగాణ రాష్ట్ర కన్వీనర్ రమ

రాష్ట్రంలో మూడు లక్షల మంది స్కీమ్ వర్కర్లు ఉన్నారు. కేంద్ర ప్రభుత్వం స్కీమ్లు అయినప్పటికీ రాష్ట్ర ప్రభుత్వ కార్యక్రమాల్లో కూడా వీరిని విరివిగా వినియోగిస్తున్నారు. కానీ వీరికి కనీస వేతనాలు అమలు చేయటంలో, సంక్షేమం పట్ల మాత్రం రాష్ట్ర ప్రభుత్వం బాధ్యత తీసుకోవట్లేదు. బంగారు తెలంగాణా వస్తే కాంట్రాక్ట్ వ్యవస్థ రద్దై తమ ఉద్యోగాలు పర్మినెంట్ అవుతాయని అందరూ భావించారు. కానీ 27 నెల్ల పాలనలో ఒక్కరినీ పర్మినెంట్ చేయలేదు. 25 వేల మంది ఆశా వర్కర్లకు పారితోషకాలు రాకపోవడంతో 106 రోజులు సమ్మె చేశారు. కానీ సమస్యను పరిష్కరించలేదు. రాష్ట్రంలో 7లక్షల బీడి కార్మికులు ఉన్నారు. వీరిలో 98 శాతం మహిళా కార్మికులే. రూ.1000 జీవన భృతి ఇస్తానని ప్రభుత్వం వాగ్దానం చేసింది. వాగ్దానాలు అమలు చేయని ఎడల రాబోయే తెలంగాణా సిఐటియు రాష్ట్ర మహాసభల్లో భవిష్యత్ ఉద్యమాలకు కర్తవ్యాలను నిర్దేశించుకోకున్నాం.



**కేరళను కుదిపేసిన 'పంబులై వరము'**

- శ్రామిక మహిళల జాతీయ సభల్లో

కేరళ ప్రతినిధి గోమతి

కేరళ ఇడికి జిల్లాలో టీ ఫ్యాక్టరీల్లో ఒక మహిళా కార్మికురాలు ప్రారంభించిన ఉద్యమం చిలికిచిలికి గాలివానై అక్కడి ప్రభుత్వ మార్పులో కీలక భూమిక పోషించింది. నిజాయితీగా పనిచేసే సిఐటియులో చేరి ఉద్యమం కొనసాగించాం. ఒకానొక సమయంలో తాను జయలలితతో కలిసి తమ ప్రాంతాన్ని తమిళనాడులో కలిపేందుకు కుట్రలు చేస్తున్నట్లు దుష్ప్రచారం చేశారు. చివరికి ఉద్యమంలో విజయం సాధించాం. ప్రస్తుతం మెజారిటీ వర్కర్లు సిఐటియులోనే సభ్యులుగా ఉన్నారు. మా పోరాటం రాష్ట్ర వ్యాప్తంగా ఉమెన్ ఛాందీ ప్రభుత్వ ఓటమిపై తీవ్ర ప్రభావం చూపింది. మా నియోజక వర్గంలో లెఫ్ట్ అభ్యర్థి విజయానికి కారణమైంది. ఎఐడిఎంకె అభ్యర్థిని చిత్తుగా ఓడించటం ద్వారా మాపై జరిగిన దుష్ప్రచారానికి ప్రజలు సరైన తీర్పు వెలువరించారు. తర్వాత అధికారం లోకి వచ్చిన లెఫ్ట్ గవర్నమెంట్ నేతృత్వంలో మా వేతనాలు రూ.230 నుండి 301కి పెరిగింది. బోనస్ విడుదలైంది. ఇళ్లు లేని వారికి 5 సెంట్ల స్థలం, ఇళ్లు కట్టించేందుకు ప్రభుత్వం నిర్ణయించింది.



# రావతార్ కార్మికుల పాదయాత్ర, నిరాహార దీక్ష దృశ్యమాలిక







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KV01A512
పుస్తకం పేరు	సాహిత్యం, ఎంకో
తారీఖు	28/8/23
మొదలు అట్ట	yes
వెనుక అట్ట	yes
మొత్తం పేజీలు	37
పెద్ద నైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
పూర్వ చేసినది	Nandini
పరిశ్చ చేసినది	Nandini
పేజీలు పరిశూనినది	
లైబ్రరీ చేసినది	
ప్యాకింగు చేసినది	
పూర్వ చేయబడినది	
తప్పులు	No
పరిస్థితి	good